



موت کی شرعاً عدس

ای۔ حمید

PDFBOOKSFREE.PK



نونہال ادب - علم و ادب کے میدان میں ہمدرد کی ایک پُر خلوص خدمت

موت کی شفاعتیں

خلای ایڈیٹورس سیریز — ساتواں ناول

ایک جمید



نونہال ادب

ہمدرد فاؤنڈیشن پریس کراچی

مجلس ادارت

حکیم محمد سعید

مسعود احمد بکاتی — رفع الزماں ذبیہری

ناشر	:	ہمدرد فاؤنڈیشن پریس ہمدرد سنٹر ناظم آباد، کراچی
طابع	:	ماس پرنٹرز، کراچی
اشاعت	:	۱۹۹۱
تعداد اشاعت	:	۲۰۰۰
قیمت	:	۱۰ روپے

فونہال ادب کی کتابیں "رفع، نہ نقصان" کی بنیاد پر شائع کی جاتی ہیں۔
جملہ حقوق محفوظ

MOT KI SHUAYAN

A. Hameed

Naunihal Adab
Hamdard Foundation Press
Karachi.

پیش لفظ

تلاش اور جستجو انسان کی فطرت ہے۔ قرآن حکیم میں بار بار تاکید کی گئی ہے کہ اپنے چاروں طرف نگاہ ڈالو اور دیکھو اللہ تعالیٰ نے کیسی کیسی چیزیں پیدا کی ہیں۔ زمین، آسمان، چاند، سورج، ستارے اور سیارے، پہاڑ اور دریا، چرند اور پرند، پھول اور پھل۔ یہ سب اللہ تعالیٰ کی قدرت کی نشانیاں ہیں۔

اللہ کی پیدا کی ہوئی چیزوں میں انسان ہی وہ مخلوق ہے جسے عقل اور سمجھ عطا کی گئی ہے۔ اُسے چیزوں کو دیکھنے، سمجھنے اور پرکھنے کی قوت اور صلاحیت دی گئی ہے تاکہ وہ کائنات کی بے شمار چیزوں سے، جو اُسی کے لیے پیدا کی گئی ہیں، فائدہ اُٹھائے اور وہ بلند مقام حاصل کرے جو اس کا مُقدّر ہے۔ اللہ کی عطا کی ہوئی صلاحیتوں سے کام لینے کے لیے علم حاصل کرنا ضروری ہے۔

علم سائنس ہے۔ بٹن دبا کر گھروں اور شہروں کو روشن کرنے سے لے کر چاند تک پہنچنے کا سفر ہمیں سائنس ہی نے سکھایا ہے۔ ایک چھوٹا سا حقیر بیج کیسا زبردست

تاور درخت بن جاتا ہے ، پھولوں میں رنگ کہاں سے آتے ہیں ، انسان غذا کیسے ہضم کرتا ہے ، اُس کے بدن میں خون کیسے دوڑتا ہے ، بھاری بھرکم جہازوں وزن لے کر سمندر میں ڈوبتے کیوں نہیں ، دیو پیکر طیارے ہوا میں کیسے اڑتے چلے جاتے ہیں ۔ چاند ، سورج اور سیارے خلا میں کیسے گردش کر رہے ہیں ۔ یہ سب ہم نے سائنس ہی کے ذریعہ سے جانا ہے ۔ انسان سائنس ہی کے ذریعہ سے چاند پر پہنچا ہے ، اُس کے بنائے ہوئے راکٹ ہمارے نظام شمسی کے آخری کناروں کو چھونے والے ہیں ۔

اپنی دنیا اور اپنی دُنیا سے باہر انسان کی یہ تلاش و جستجو مسلسل جاری ہے ۔ سائنس کی ترقی اُسے دم بہ دم آگے بڑھاتے چلی جا رہی ہے ۔ کل کی کہانیاں آج کی حقیقتیں بن چکی ہیں ۔ سائنس فکشن انسان کی قدرت کے چھپے ہوئے راز جاننے کی خواہش کا اظہار ہے ۔ اڑن کھٹولا ماضی کی سائنس فکشن تھا ۔ آج یہ ہوائی جہاز کی شکل میں حقیقت ہے ۔ جویس ورن کی سمندر کی تہ میں مسلسل تیرنے والی ”نائلین“ اب ایک افسانہ نہیں ایٹمی آب دوز کی شکل میں ایک زندہ حقیقت ہے ۔ کون کہہ سکتا ہے آج کی سائنس فکشن کل کی حقیقت نہ بن جائے ۔

جب تک انسان تلاش و جستجو کے عمل میں رہے گا اور علم حاصل کرتا رہے گا کہانیاں حقیقتیں بنتی رہیں گی ۔

حکیم محمد سعید

فہرست

- ۷ جلا وطن خلائق مخلوق
- ۲۱ موت کی شاعریں
- ۳۳ لاشیں پانی بن کر بہ گئیں
- ۴۵ عمران زندہ دفن ہو گیا



جلاوطن خلائق مخلوق

گارشا کو فوراً معلوم ہو گیا کہ یہ خلائق لاش ہے۔

اس نے فوراً لیزر پستول نکال کر کھرہ کی میں سے بازو باہر نکالا اور خلائق لاش پر فائر کر دیا۔ لیزر کی سُرخ شعاع لاش سے ٹکرائی۔ ایک دھماکا ہوا اور لاش درختوں کی طرف بھاگ گئی۔ اُس میں آگ لگ چکی تھی۔ گارشا نے سلطانہ کی طرف دیکھا اور کہا:

”یہ ہمارے سیارے اوٹان کے حبشی اسکالا کی لاش ہے جسے تمہاری

زمین پر تباہی پھیلانے کے لیے خاص طور پر بھیجا گیا ہے۔“

سلطانہ بولی، ”ہاں گارشا! عمران اور شیبہ نے اس لاش کے بارے میں مجھے ساری تفصیل بتائی تھی۔ اللہ کا شکر ہے کہ تم نے اسے ہلاک کر دیا۔“
گارشا جلدی سے وِگن میں سے نکل کر خلائق لاش کے پیچھے گئی، مگر لاش غائب ہو چکی تھی۔ اس نے واپس آ کر سلطانہ سے کہا:

”اسکالا کی لاش لیزر پستول کے فائر سے مر نہیں سکتی، میں جانتی ہوں

وہ زندہ رہے گی۔ طوطم چیف نے جو یہاں اس شہر میں ہے اس خلائق لاش کو ایک خاص انجکشن دے کر آگ سے محفوظ کر دیا ہے۔“

سلطانہ خوف بھری نظروں سے اندھیرے میں درختوں کی طرف دیکھ رہی تھی جدھر خلائق لاش آگ میں پیٹی بھاگ گئی تھی۔ گارشا نے اسے

بازو سے پکڑ کر کہا:

”یہاں سے نکل چلو سلطانہ۔ طوطم چیف کو میرے یہاں پہنچنے کی اطلاع مل چکی ہوگی اور اب یہ لاش اس بات کی تصدیق کر دے گی کہ گارشا یعنی میں زمین کے سیارے پر پہنچ گئی ہوں۔“

وہ دونوں دیگن میں بیٹھے اور دیگن تیزی سے آگے بڑھ گئی۔

جوں ہی ان کی دیگن شہر کے چوراہے پر آئی پولیس کی گھاریوں

نے اسے گھیر لیا۔ پولیس نے ان غنڈوں کو پکڑنے کے لیے پہلے ہی

سے ناکہ بندی کر رکھی تھی جن کو گارشا نے اپنے خلائی پستول کے فائر

سے پیچھے بے ہوش کر کے سرک پر پھینک دیا تھا اور ان کی دیگن

لے کر روانہ ہوئی تھی۔ پولیس نے دیگن کو پہچان لیا تھا کہ یہی غنڈوں کی دیگن

ہے۔ انسپکٹر نے پستول تان لیا تھا۔ آگے بڑھ کر اس نے دیگن میں دو

لڑکیوں کو دیکھا تو انہیں نیچے اترنے کا حکم دیا۔ سلطانہ نے کہا:

”میں ڈاکٹر سلطانہ ہوں۔ پروفیسر نیشنل کالج آف سائنس۔ میرا مکان“

انسپکٹر نے سلطانہ کی بات کاٹتے ہوئے کہا:

”محترمہ میں صرف اتنا جانتا ہوں کہ آپ اس دیگن میں آرہی ہیں جو

شہر کے دو مغرور قاتلوں کی ہے جو چار قتل کر کے بھاگے ہیں اور ہمیں

ان کی تلاش ہے۔ یہ دوسری لڑکی کون ہے اور آپ کے ساتھی قاتل

کہاں ہیں؟“

پولیس انسپکٹر سلطانہ اور گارشا کو قاتل غنڈوں کی ساتھی عورتیں سمجھ

رہا تھا۔ سلطانہ نے کہا:

”یہ لڑکی گارشا میری اسٹوڈنٹ ہے۔ ہم شہر سے باہر اپنی ایک سیلی

پروفیسر کے ہاں کھانے پر گئی ہوئی تھیں کہ واپسی پر کوئی سواری نہ

ملی۔ پھر ہمیں چند غنڈوں نے گھیر لیا۔ مگر ہم نے انہیں بھگا دیا اور ان

کی دیگن لے کر شہر میں آئی ہیں کیوں کہ ہمیں جلدی گھروں کو پہنچنا تھا۔“

انسپکٹر ہنس کر بولا :

”یہ کیسے ہو سکتا ہے کہ دو نازک عورتیں نصف درجن قاتل غنڈوں کو بھگادیں جب کہ ان غنڈوں کے پاس کلاشکوفیں بھی ہیں اور وہ کئی قتل کر چکے ہیں۔“

گارشاشا نے کہا :

”انسپکٹر! تم پیچھے سرٹک پر جا کر غنڈوں کو بے ہوش پڑا دیکھ سکتے ہو!“

انسپکٹر چُپ ہو گیا۔ پھر اس نے کہا :

”جب تک تمہارا بیان سچ ثابت نہیں ہو جاتا تم دونوں کو ہمارے حراست میں رہنا ہو گا۔“

اس کے ساتھ ہی انسپکٹر نے پولیس کو حکم دیا کہ فوراً پیچھے جا دیکھے کہ کیا واقعی قاتل غنڈے سرٹک پر بے ہوش پڑے ہیں؟ پولیس کی پارٹی دو گاڑیاں لے کر پیچھے کی طرف دوڑ پڑی۔ پانچ منٹ بعد پولیس واپس آئی تو سارے کے سارے مفور قاتل غنڈے پولیس کی گاڑی میں بے ہوش پڑے ان کے ساتھ آئے تھے۔ انسپکٹر نے قاتلوں کو فوراً پہچان لیا۔ پھر گارشاشا اور سلطان کی طرف حیرت سے دیکھا اور کہا :

”مجھے یقین نہیں آتا کہ یہ کارنامہ آپ یعنی دو نازک عورتوں نے سرانجام دیا ہے۔“

گارشاشا بولی، ”ثبوت آپ کے سامنے ہے۔“

انسپکٹر نے گارشاشا اور سلطان کا شکریہ ادا کیا اور کہا :

”محترمہ، مجھے یہ دینگن اپنے قبضے میں لینی ہو گی۔ آپ کو ہماری گاڑی شہر پہنچا دے گی۔ آپ ہمیں اپنا پتا اور فون نمبر لکھوا دیں۔ کیوں کہ ہمارے افسر آپ کو بہادری کا سرٹیفکیٹ ضرور دیں گے۔“

سلطان نے اپنا پتا لکھوا دیا اور پولیس کی گاڑی میں گارشاشا کے ساتھ سوار

ہو گئی۔ پولیس کی گاڑی نے ان دونوں کو فریکس کے پروفیسر رضوی کی کوشی پر چھوڑ دیا۔ پروفیسر رضوی اس وقت اپنے کمرے میں امریکا سے آئی ہوئی ایک نئی کتاب کا مطالعہ کر رہا تھا جو کائنات میں روشنی کی رفتار کے بارے میں لکھی گئی تھی۔ سلطانہ نے گھنٹی بجائی۔ پروفیسر نے دروازہ کھول دیا۔ اپنے سامنے سلطانہ کو دیکھ کر بے حد خوش ہوا اور سلطانہ کے سر پر ہاتھ رکھ کر بولا :

”سلطانہ بیٹی ! اللہ کا شکر ہے کہ تم واپس آگئیں آجاؤ۔ اندر آجاؤ۔

یہ لڑکی کون ہے ؟ یہ مجھے کچھ عجیب سی لڑکی لگ رہی ہے“

سلطانہ بولی، ”پروفیسر ! یہ گارشاشا ہے۔ خلائ لڑکی !“

”خلائی لڑکی ؟“ پروفیسر نے حیرانی کے ساتھ پوچھا۔

”ہاں پروفیسر ! میں ابھی ساری کہانی بیان کرتی ہوں“

یہ کہہ کر سلطانہ اور گارشاشا صوفے پر بیٹھ گئیں۔ پھر سلطانہ نے ساری

داستان پروفیسر کو سنا ڈالی۔ پروفیسر نے بڑے غور سے سلطانہ کا ایک

ایک لفظ سنا۔ جب سلطانہ نے بات مکمل کر لی اور پروفیسر رضوی اٹھ کر ٹہلنے لگا۔ پھر کہنے لگا :

”سب سے پہلے تمہارے خلائ جہاز کو لوگوں کی نظروں سے محفوظ رکھنا

ہے۔ اس کے بعد گارشاشا کو اس طرح سے محفوظ کرنا ہے کہ وہ خلائ

پارٹی جو ہمارے شہر کے قبرستان کے تہ خانے میں موجود ہے وہ گارشاشا

کو کوئی نقصان نہ پہنچا سکے۔ کیوں کہ تم لوگوں کے سیارے سے فرار کے

فورا بعد گریٹ کنگ اور طروش نے یہاں ہماری زمین پر خلائ مخلوق کے

چیف طوٹم کو خبر کر دی ہو گی اور وہ تمہاری تلاش میں ہوں گے۔

ہو سکتا ہے خلائ لاش کو طوٹم چیف نے تم دونوں کو ہلاک کرنے کے

لیے ہی بھیجا ہو۔“

گارشاشا کہنے لگی، ”پروفیسر جس طرح میری خلائ گن خلائ لاش کو ہلاک

نہیں کر سکتی۔ اسی طرح ان کی خلائی گن کا فائر مجھے بھی نہیں مار سکتا۔ اس کی وجہ یہ ہے کہ میرے خلائی جسم کی کھال کو یہاں کی فضا نے ایک ایسی طاقت دے دی ہے کہ اس پر آگ اثر نہیں کر سکتی۔“

سلطانہ بولی، ”مگر وہ لوگ تمہیں اغوا تو کر سکتے ہیں۔ وہ لوگ مجھے تو ہلاک کر سکتے ہیں۔“

گھارشا نے کہا، ”ہاں ایسا ہو سکتا ہے، مگر ہمیں چوکس رہنا ہو گا۔“

پروفیسر رضوی نے گھارشا کی طرف متوجہ ہو کر کہا:

”تمہارے خیال میں عمران اور شیبہ کے یہاں واپس آنے کی کوئی امید ہے؟“

گھارشا نے نفی میں سر ہلایا اور بولی:

”وہ آج سے کوئی دو ہزار سال پہلے کے زمانے میں پہنچ چکے ہیں جو سکندر اعظم کا زمانہ تھا۔ ان کا وہاں سے اس دنیا میں واپس آنا میرے نزدیک ایک ناممکن بات ہے۔ ویسے کوئی کوشش ہو جائے تو میں کچھ نہیں کہہ سکتی۔“

سلطانہ اور پروفیسر رضوی دونوں پریشان ہو گئے۔ گھارشا بولی:

لیکن ایک بات ہے۔ جیسا کہ آپ فرانس کے پروفیسر ہونے کے ناٹے جانتے ہیں کہ گزرے ہوئے زمانے میں وقت آپ کی اس دنیا کے وقت سے بہت بلکہ کئی سو سال پہلے ہے۔ اسی وجہ سے اگر عمران اور شیبہ سکندر اعظم کے زمانے میں دس برس بھی گزار کر یہاں واپس آئیں گے تو یہاں بہ مشکل ایک دن ہی گزرا ہو گا۔“

پروفیسر رضوی کی سمجھ میں یہ تھیوری آگئی تھی۔ کہنے لگا:

”ہمیں عمران اور شیبہ کے ماں باپ کو یہ ہرگز نہیں بتانا ہو گا کہ وہ تاریخ کے پُرانے عہد میں داخل ہو چکے ہیں۔ ہم انہیں یہی کہیں گے کہ وہ ہمارے ہی منصوبے کے سلسلے میں کسی دوسرے ملک

گئے ہوتے ہیں اور ہم اس ملک کا نام قومی سلامتی کی وجہ سے ظاہر نہیں کر سکتے اتنی دیر میں میرا خیال ہے کہ وہ دونوں ضرور ہماری دُنیا کے زمانے میں واپس آجائیں گے۔“

گارشانے کہا، ”یہ مسئلہ تو کسی طرح حل ہو جائے گا۔ اب سب سے اہم مسئلہ زمین کو سیارہ اوٹان کے گریٹ کنگ کے تباہ کن منصوبے سے بچانا ہے۔ اور اس کی ایک ہی صورت ہے کہ کسی طریقے سے فضا میں موجود ان ریڈیائی لہروں کو درہم برہم کر دیا جائے جن کی مدد سے سیارہ اوٹان کے سنگل اس زمین پر آتے ہیں۔ اس طرح سے سیارہ اوٹان کا اس زمین سے رابطہ ٹوٹ جائے گا۔ اور پھر اوپر سے خلائی مخلوق کا نہ تو کوئی خلائی راکٹ یا اڈن تشریٰ یہاں آسکے گی اور نہ یہاں پر موجود طوطم اور برازیل میں واقع ان لوگوں کے خلائی خفیہ ٹھکانے میں کوئی کمپیوٹر ان کے سنگل ہی وصول کر سکے گا۔ اس کے بعد ہم یہاں پر موجود خلائی مخلوق کو آسانی سے تباہ کر سکیں گے۔“

سلطان نے کہا، ”لیکن فضا میں موجود ریڈیائی لہروں کو ہم کیسے درہم برہم کر سکتے ہیں؟ اور کیا ایسا کرنے سے ہمارے سنگل اور ریڈیو ٹی وی کے نظام میں کوئی خلل پیدا نہیں ہو گا۔“

گارشانے اس کے جواب میں کہا:

”آپ لوگ اپنے سیارے کی ریڈیائی لہروں کی فضا کی طاقت سے ابھی تک ناواقف ہیں۔ ان لہروں کے کئی حلقے ہیں۔ ان میں صرف ایک حلقہ ایسا ہے جس کا تعلق خلا سے بچڑا ہوا ہے۔ ورنہ باقی سارے حلقوں کی ریڈیائی لہریں صرف آپ کے ریڈیو اور ٹی وی کی رینج تک ہی محدود ہیں۔“

پروفیسر رضوی نے پوچھا:

”خلا سے وابستہ ریڈیائی لہروں کو کس طرح درہم برہم کیا جا سکتا ہے؟“

گارشانے جواب میں کہا:

”یہ کام کوئی خلائی مخلوق ہی کر سکتی ہے اور میں خلائی سائنس سے اچھی طرح واقف بھی ہوں اور خلائی مخلوق بھی ہوں۔ میں یہ کام کر لوں گی، لیکن اس کے لیے مجھے آپ کے کسی ایسے ہوائی جہاز کی ضرورت ہو گی جو مجھے آپ کی زمین کی فضا کے اس حلقے تک پہنچا سکے جہاں پر فضا کی سرحد ختم ہونے والی ہوتی ہے۔“

سلطانہ نے کہا:

”اس کا انتظام تو ہو سکتا ہے۔ ہمارے ملک کی فضائیہ میں ایسے طیارے موجود ہیں جو تمہیں اتنی بلندی تک لے جا سکتے ہیں۔“

گارش بولی، ”بس پھر آپ کی زمین خلائی سیارے کی تباہ کاریوں سے ہمیشہ کے لیے محفوظ کر دی جائے گی۔“

”لیکن ہمیں خلائی مخلوق کے اس خفیہ ٹھکانے کو بھی تباہ کرنا ہو گا جو ہمارے پرانے قبرستان کے نیچے موجود ہے اور اس خلائی لاش سے بھی انسانوں کو محفوظ کرنا ہو گا جو ہمارے بہترین قابل لوگوں کو اغوا کرنے والی ہے۔“ سلطانہ نے تشویش کے ساتھ کہا۔

گارش بولی، ”میں خود خلائی لڑکی ہوں اور جانتی ہوں کہ خلائی مخلوق کو کس طرح تباہ کیا جا سکتا ہے۔ مگر سب سے پہلے ہمیں اس مخلوق کا اپنے سیارے سے جو ریڈیائی سگنل کے ذریعہ سے رابطہ قائم ہے اسے ختم کرنا ہو گا۔“

”اس کا انتظام تو کل ہی ہو جائے گا۔ میں کل ہی انٹیلی جنس چیف سے بات کرتا ہوں۔ وہ فضائیہ سے مدد لے سکتے ہیں۔“ پروفیسر نے یقین کے ساتھ کہا۔

اس وقت تک رات کافی گزر چکی تھی۔ پروفیسر رضوی نے گارش اور سلطانہ کو آرام کا مشورہ دیا اور کہا:

”تم لوگ میرے مکان پر ہی سو جاؤ۔ صبح انٹیلی جنس چیف سے

بات کر کے ایم ۶۱ ایرکرافٹ کا انتظام ہو جائے گا۔ یہ نیا طیارہ ہے اور کافی بلندی تک جا سکتا ہے۔“

سلطانہ اور گارشا وہیں ایک کمرے میں سو گئیں۔“

صبح اُٹھتے ہی پروفیسر رضوی اور سلطانہ سیدھے عمران اور شیبہ کے گھر کی طرف گاڑی میں چل دیے۔ گارشا کو انھوں نے پیچھے رہنے دیا۔ پروفیسر رضوی اور سلطانہ نے عمران اور شیبہ کے گھروں میں جا کر ان کے ماں باپ کو ساری بات سمجھا دی کہ دونوں خیریت سے ہیں اور سرکاری حفاظت میں ایک نہایت اہم قومی خدمت انجام دینے کے لیے دوسرے ملک میں ہیں جہاں سے وہ بھرتے کے اندر اندر واپس آجائیں گے۔

اس کام سے فارغ ہونے کے بعد پروفیسر رضوی نے انسپکٹر شہباز سے بات کی۔ گارشا اور سلطانہ بھی وہاں موجود تھیں۔ انسپکٹر شہباز کو پہلے تو یقین نہ آیا کہ گارشا خلائی لڑکی ہے۔ جب گارشا نے کہا کہ انسپکٹر میرے بازو پر پستول سے فائر کرو تو انسپکٹر ہچکچاتے ہوئے بولا:

”میں ایک بے قصور لڑکی کا خون نہیں کرنا چاہتا۔“

اس پر گارشا نے پستول انسپکٹر کے ہاتھ سے لے لیا اور اپنے بازو پر فائر کر دیا۔ سب گھبرا گئے۔ مگر گارشا اپنی جگہ پر اسی طرح بیٹھی رہی۔ گولی اس کے بازو سے پار ہو گئی تھی۔ اس نے اپنا زخم انسپکٹر شہباز کو دکھاتے ہوئے کہا:

”غور سے دیکھتے رہنا انسپکٹر۔“

انسپکٹر شہباز کھلی ہوئی آنکھوں سے گارشا کے بازو کو تک رہا تھا جہاں گولی کا سوراخ اپنے آپ سُکڑتا جا رہا تھا۔ خون کا ایک قطرہ بھی نہیں نکلا تھا۔ یہ مشکل دس سینڈ گے ہوں گے کہ گارشا کے بازو کا سوراخ بند ہو گیا۔ گارشا نے انسپکٹر کی طرف دیکھا اور پوچھا:

”کیا اب بھی تمہیں یقین نہیں آیا کہ میں خلائی مخلوق ہوں؟“

انسپکٹر شہباز کو پسینا آ گیا تھا۔ کہنے لگا :
 ”مجھے یقین کرنا پڑ رہا ہے گارشہ۔ تم واقعی کسی دوسری دنیا کی
 لڑکی ہو۔ کیوں کہ جو کچھ میں نے دیکھا ہے وہ اس دنیا کی لڑکی کے
 ساتھ نہیں ہو سکتا۔“

سلطان اور پروفیسر رضوی کو بھی اطمینان ہوا کہ انسپکٹر شہباز کا شک دور
 ہو گیا ہے۔ اس کا شک دور ہونا بڑا ضروری تھا۔ کیوں کہ اسے ان کے
 ساتھ دنیا کو خلائی مخلوق کی تباہ کاریوں سے بچانے کی مہم میں ساتھ ساتھ
 چلنا تھا۔ تب انسپکٹر شہباز کو گارشہ اور پروفیسر رضوی نے فضا میں ریڈیائی
 لہروں کے خلائی حلقے کو درہم برہم کرنے والی اسکیم سے آگاہ کیا اور
 اس کی اہمیت بتائی۔ انسپکٹر شہباز نے اسی وقت انٹیلی جنس چیف سے
 ملاقات کا وقت لے لیا۔

شام کو انٹیلی جنس چیف مسٹر لودھی کے کمرے میں وہ سب جمع تھے
 انسپکٹر شہباز، گارشہ، سلطانہ اور پروفیسر رضوی۔ خلائی مخلوق کی وارداتوں
 سے چیف واقف تھا۔ جب اسے خلائی مخلوق کا ناپاک منصوبہ پوری
 تفصیل کے ساتھ بتایا گیا تو وہ فکرمند ہوا۔ گارشہ نے کہا :

”خلائی مخلوق کی تباہی سے بچنے کا صرف ایک ہی طریقہ ہے کہ ...“
 اور پھر گارشہ نے انٹیلی جنس چیف کو بھی اپنے منصوبے سے آگاہ
 کیا۔ چوں کہ یہ قومی سلامتی کا معاملہ تھا اور حکومت بھی خلائی مخلوق کے
 خطرات سے خبردار ہو چکی تھی۔ اس لیے انھیں فوراً فضائیہ کا خاص طیارہ
 استعمال کرنے کی اجازت دلوادی گئی۔ رات کے گیارہ بجے شہر کے ایک ہوائی
 اڈے سے فضائیہ کا تیز رفتار جدید ترین طیارہ گارشہ کو لے کر
 فضا میں بلند ہو گیا۔ گارشہ ایک خاص کمپیوٹر کے سامنے بیٹھی تھی۔ وہ
 جانتی تھی کہ اسے فضا کے ایک خاص حلقے میں پہنچ کر کیا کرنا ہے۔
 پائلٹ نے فضا میں ایک خاص بلندی تک پہنچنے کے بعد ماسک

پہن لیا مگر گارشا نے کہا :
 ”میں خلا میں بھی سانس لے سکتی ہوں۔ مجھے گیس ماسک کی ضرورت
 نہیں ہے۔“

پائلٹ نے وائرلیس پر کہا :
 ”ہم جس فضا میں داخل ہو رہے ہیں وہاں صرف کاربن ڈائی آکسائیڈ
 کی گیس ہی ہو گی۔“

گارشا نے پائلٹ کو وائرلیس پر ہی جواب دیا :
 ”ٹھیک ہے اگر تم کہتے ہو تو میں آکسیجن ماسک پہن لیتی ہوں۔“
 وہ نہیں چاہتی تھی کہ پائلٹ کو یہ پتا چلے کہ وہ خلائی مخلوق ہے۔
 اس نے آکسیجن ماسک پہن لیا۔ جہاز انتہائی تیز رفتاری کے ساتھ فضا
 میں اوپر ہی اوپر چلا جا رہا تھا۔ گارشا کی نظریں اپنے کمپیوٹر کی اسکرین
 پر جمی ہوئی تھیں۔ اس کی انگلیاں کی بورڈ پر چل رہی تھیں۔ جوں ہی
 اسے محسوس ہوا کہ زمین کے گرد لپٹی ہوئی فضا کا آخری حلقہ آ گیا ہے
 اس نے وائرلیس پر پائلٹ سے کہا :

”بس طیارے کو اسی طرح زمین کے گرد گردش میں رکھو۔“
 طیارہ سیدھا ہو گیا۔ گارشا نے بجلی جیسی تیزی سے اپنا کام شروع
 کر دیا۔ کمپیوٹر میں اس نے ایک خاص آلہ لگا رکھا تھا۔ فضا کے آخری
 حلقے میں داخل ہونے کے فوراً بعد گارشا نے اس آلے کا بٹن دبا دیا۔
 اس میں سے طوفانی لہروں کا ایک آبخار نکل کر فضا میں داخل ہونے لگا۔
 ان لہروں نے اس فضائی حلقے کی فضائی پٹی میں گھل بل کر اس کے
 ذرات کو توڑنا شروع کر دیا۔

ٹھیک اسی وقت شہر کے پُرانے قبرستان کے نیچے خفیہ خلائی لیبارٹری
 میں طوطم چیف اپنے سیٹ پر بیٹھا اوپر خلائی سیارے میں طرطوش سے
 بات کر رہا تھا۔ طرطوش کہہ رہا تھا :

”گارشبا باغی ہے۔ وہ اپنے ساتھ عمران اور شیبہ کو بھی فرار کر کے زمین پر لے آئی ہے۔ ان تینوں کو تلاش کر کے فوراً ختم کر دیا جائے۔“

طوٹم چیف نے جواب دیا :

”طرطوش چیف ! ایسا ہی ہو گا۔ ہماری خلائی لاش نے گارشبا کو دیکھ بھی لیا ہے۔ گارشبا نے رات کو اس پر لیزر گن سے فائر بھی کیا تھا۔ ہم اسے تلاش کر لیں گے اور وہیں ہلاک کر ڈالیں گے۔“

طرطوش کی آواز آئی :

”عمران اور شیبہ کو بھی....“

اس کے ساتھ ہی خلائی سیارے سے وائرلیس کا رابطہ ٹوٹ گیا۔ طوٹم نے بڑی کوشش کی، مگر خلائی سیارے سے رابطہ بحال نہ ہو سکا۔ اس کے دونوں خلائی اسٹنٹ قریب ہی کھڑے تھے۔ طوٹم نے ان کی طرف دیکھ کر کہا :

”فوراً بیم آپ سلنڈر کے کمپیوٹر سے اوپر اپنے سیارے سے رابطہ

پیدا کرو۔“

اسٹنٹ اسی وقت کونے میں سلنڈر کے پاس گیا۔ یہ وہی سلنڈر تھا جس میں بیٹھ کر یہ لوگ اپنے سیارے پر جاتے تھے۔ یہ اس طرح جاتے تھے کہ ایک خاص بٹن دبانے سے ان کے جسم پہلے روشنی کے ذرات اور پھر ریڈیائی لہروں میں تبدیل ہو کر روشنی سے بھی تیز رفتاری کے ساتھ اپنے سیارے پر پہنچ جاتے تھے۔ اسٹنٹ نے کمپیوٹر کھول کر بٹن دبایا اور اسکرین پر دیکھا۔ اسکرین خاموش تھا۔ وہاں کوئی نقطہ کوئی لہر ظاہر نہیں ہوئی تھی۔ اس نے تشویش کے ساتھ کہا :

”چیف ! ریڈیائی لہروں کا رابطہ ٹوٹ گیا ہے۔“

”کیا بکواس کر رہے ہو؟“ طوٹم نے غصے میں کہا۔

اور خود اٹھ کر بیم آپ سلنڈر کے کمپیوٹر پر آ گیا۔ جب اُس نے

پورا چیک اپ کیا تو اس پر یہ بھیانک انکشاف ہوا کہ اپنے سیارے سے ان کا رابطہ بالکل ختم ہو گیا ہے اور ایک طرح سے وہ دنیا کے سیارے پر تنہا رہ گئے ہیں۔ عین اس وقت برازیل سے وائرلیس پر پیغام آیا۔ طوٹم نے وائرلیس ریسورکان کے ساتھ لگایا۔ دوسری طرف سے برازیل کے خفیہ خلائی اڈے میں سے خلائی چیف شوگن بول رہا تھا۔

”ہیلو طوٹم! میں شوگن بول رہا ہوں۔ میرا اپنے سیارے سے رابطہ نہیں ہو رہا۔ کیا وجہ ہے۔ تم اپنے کمپیوٹر کے ذریعہ سے اوپر طرفوں سے رابطہ پیدا کر کے پوچھو کہ ہمارا سلسلہ کیسے ٹوٹ گیا ہے۔“

طوٹم نے پریشان کن لہجے میں کہا:

”کیا تمہارا رابطہ بھی ٹوٹ گیا ہے؟ اس کا مطلب ہے کہ ہم واقعی یہاں اکیلے رہ گئے ہیں۔ کیوں کہ ہمارا بھی اپنے سیارے سے رابطہ ٹوٹ چکا ہے۔“

دوسری طرف سے شوگن کی آواز آئی:

”یہ سب کیسے ہو گیا ہے؟ اس کی تحقیق کرو۔“

طوٹم نے کچھ سوچ کر کہا:

”شوگن! یہ سارا کام گارشا کا ہے۔ اس کے سوا یہ کام دوسرا کوئی نہیں کر سکتا۔“

شوگن کو بھی اپنے سیارے سے اطلاع مل چکی تھی کہ گارشا عمران اور شیا کو لے کر سیارے سے فرار ہونے میں کامیاب ہو گئی ہے۔ وہ بولا:

”طوٹم! گارشا نے ضرور فضا کی ریڈیائی لہروں کو تباہ کر دیا ہے۔ اب کچھ نہیں ہو سکتا۔ ہم اندھے بہرے ہو گئے ہیں۔ ہم کچھ نہیں کر سکتے۔ اب ہمارا اپنے سیارے اور گریٹ کنگ سے کبھی رابطہ بحال نہیں ہو سکتا۔“

طوٹم نے غصیلی آواز میں کہا :
” گھبراؤ مت ۔ اگر ایسی بات ہے تو ہم بھی اس دنیا کے سارے
لوگوں ، سارے شہروں کو تباہ و برباد کر دیں گے ۔ ہمارے پاس اتنی طاقت
ہے ۔ میں تمہارے پاس برازیل آ رہا ہوں ۔“
یہ کہہ کر طوٹم نے وارنٹیس بند کر دیا ۔



موت کی شعاعیں

فضائیہ کا طیارہ آہستہ آہستہ ایرپورٹ پر اتر رہا تھا۔ گارشا بڑی خوش تھی کہ اس نے ایک بہت بڑا معرکہ سر کر لیا۔ اور زمین پر آئی ہوئی خلائی مخلوق کا اُن کے سیارے اوٹمان سے رابا توڑ کر انھیں زمین پر تنہا چھوڑ دیا ہے۔ اب وہ اس خلائی مخلوق کا ماتہ کر سکتی تھی۔ جہاز رن وے پر دوڑ رہا تھا۔ ایرپورٹ کے ٹاور میں پروفیسر رضوی، انسپکٹر شہباز اور سلطانہ موجود تھے۔ گارشا تھوڑی ہی دیر بعد اُن کے پاس آگئی اور یہ خوش خبری سنائی کہ اوٹمان سیارے سے اب نہ کوئی سنگل نیچے آسکے گا اور نہ کوئی خلائی مخلوق ہی نیچے آسکے گی۔

”جن ریڈیائی لہروں کی مدد سے وہ خلا میں زمین تک راستہ تلاش کرتے تھے وہ لہریں تباہ کر دی گئی ہیں“

انسپکٹر شہباز، سلطانہ اور پروفیسر رضوی کے چہرے خوشی سے لال ہو گئے۔ یہ بہت بڑی کامیابی تھی۔ ایک طرح سے انھوں نے دشمن کی سپلائی لائن کو کاٹ کر رکھ دیا تھا۔ اب وہ دشمن کا مقابلہ آسانی سے کر سکتے تھے۔ گارشا ایک خلائی مخلوق ہونے کی وجہ سے یہ بات اچھی طرح جانتی تھی کہ اس کے خلائی ساتھی یعنی طوطم اور اس کے ساتھی خلائی لاش کی مدد سے اسے اور سلطانہ کو ہلاک کرنے کی سرٹوڑ کوشش کریں گے بلکہ انھوں نے

اپنی کوششیں شروع بھی کر دی ہوں گی۔ خلائی لڑکی ہونے کی حیثیت سے گارشا اپنی خلائی مخلوق کی ساری کمزوریوں اور طاقتوں سے واقف تھی۔ سلطانہ اسے اپنی چھوٹی سی کوٹھی میں رہ جانے کو کہا تو گارشا اس کی سادگی پر ہنس دی۔ کہنے لگی:

”کیا تم چاہتی ہو کہ ہم دونوں آسانی سے خلائی لاش اسکالا کے پنجے میں پھنس جائیں؟“
سلطانہ نے کہا:

”لیکن خلائی لاش کے بارے میں تو عمران، شیبہ نے مجھے بتایا تھا کہ وہ ہر جگہ پہنچ جاتی ہے۔“
گارشا کا چہرہ سنجیدہ ہو گیا۔ وہ کہنے لگی:

”صرف ایک مقام ایک جگہ ایسی ہے کہ جہاں خلائی لاش نہیں پہنچ سکتی اور وہ جگہ مسجد ہے۔ جہاں پانچ وقت اذان کی آواز بلند ہوتی ہے اور مسلمان نماز ادا کرتے ہیں۔“

سلطانہ تو گارشا کی زبان سے اس قسم کی بات سُن کر حیران رہ گئی۔ کہنے لگی:

”تمہارا تعلق تو کسی مذہب سے نہیں ہے۔ پھر تم نے مسجد کا ذکر کیوں کیا؟“

گارشا نے کہا: ”عمران نے مجھے دینِ اسلام کے بارے میں بہت کچھ بتایا ہے۔ میں اسلام سے بہت متاثر ہوں بلکہ میں تو یہ کہوں گی میں نے دینِ اسلام کو دل سے قبول کر لیا ہے۔ اس کی وجہ صرف یہ ہے کہ میرے نزدیک صرف اسلام ہی ایک ایسا مذہب ہے جو فطرت کے تقاضوں کو پہچانتا ہے اور جو انسان کو فطرت کے مطابق زندگی بسر کرنے کی ہدایت کرتا ہے اور انسان کو فضول توہمات اور چاند ستاروں کی پوجا سے روکتا ہے اور ایک اللہ کا راستہ دکھاتا ہے۔ مجھے پورا یقین ہے کہ خلائی لاش مسجد کے اندر

داخل ہونا تو کجا وہ مسجد کے قریب بھی نہیں آ سکتی۔ کیوں کہ خلائی لاش ایک شیطانی بُرائی ہے اور کوئی شیطانی بُرائی اللہ کے گھر کے نزدیک نہیں پھٹک سکتی۔“

گارشاک کی زبان سے یہ کلمات سُن کر سلطان کو بے حد مسرت ہوئی۔ اُس نے کہا :

”اگر ایسی بات ہے تو پھر ہمیں کسی مسجد کے حجرے میں رہنا ہوگا، لیکن مسجد میں عورتیں رہائش نہیں رکھتیں۔ میرا مطلب ہے کہ ہماری مسجدوں میں سوائے امام مسجد کے دوسرا کوئی نہیں رہتا۔“

گارشاک بولی، ”اس بارے میں پروفیسر رضوی اور انسپکٹر شہباز سے مشورہ کیا جا سکتا ہے۔ ہو سکتا ہے کہ وہ کوئی راستہ نکال لیں۔“

اسی روز وہ انسپکٹر شہباز اور پروفیسر رضوی سے ملیں اور یہ بات بیان کی۔ انسپکٹر شہباز بولا :

”ہماری پولیس لائنز کے پیچھے ایک مسجد ہے۔ اس مسجد کے احاطے میں ایک چھوٹا سا کواٹر بھی ہے جس کے دو کمرے ہیں۔ تم دونوں اس کواٹر میں رہ سکتی ہو۔ جب ہم خلائی لاش پر قابو پالیں گے یعنی اسے ختم کر دیں گے تو پھر تم اپنی کوٹھی میں واپس جا سکتی ہو۔“

گارشاک اور سلطان کو یہ تجویز پسند آئی۔ چنانچہ اسی روز سلطان نے اپنا مختصر سامان اٹھایا اور پولیس لائنز کی مسجد کے احاطے والے کواٹر میں آگئی۔ گارشاک بھی اس کے ساتھ تھی۔ شام کو پولیس ہیڈ کواٹر کے ایک کمرے میں ان کی خفیہ میٹنگ ہوئی جس میں گارشاک، سلطان، پروفیسر رضوی اور انسپکٹر شہباز شامل تھے۔ یہاں تین گھنٹے کی بحث کے بعد یہ طے پایا کہ سب سے پہلے قبرستان والی خلائی مخلوق کی زیر زمین سپورٹری کو تباہ کیا جائے۔ گارشاک سے پروفیسر رضوی نے پوچھا :

”گارشاک! کیا تمہیں یقین ہے کہ زمین پر آئی ہوئی خلائی مخلوق کا اپنے

سیارے سے رابطہ ٹوٹ چکا ہے؟“

گارشانے جواب دیا :

”مجھے پورا یقین ہے۔ اس لیے کہ میں نے اس کی تصدیق بھی کر لی ہے۔ فضائیہ کے جدید ترین کمپیوٹر کے وائرلیس سے میں نے اپنے سیارے پر سگنل بھیجا تھا جہاں سے سولے شور وغل کے دوسری کوئی آواز سنائی نہیں دی تھی۔ یہ اس حقیقت کا کھلا ثبوت ہے کہ خلائی مخلوق کا اپنے سیارے سے رابطہ ختم ہو گیا ہے۔ اب نہ ادھر سے کوئی خلائی مخلوق نیچے آ سکتی ہے اور نہ نیچے سے کوئی خلائی آدمی ہم آپ ہو کر اوپر جا سکتا ہے۔ وہ ہماری دنیا میں قید ہیں اور ہمارے رحم و کرم پر ہیں۔ یہ الگ بات ہے کہ ان کے پاس اس وقت بھی ہم سے زیادہ طاقت ہے۔ کیوں کہ ان پر گولی، بم یا آگ اثر نہیں کر سکتی۔“

”پھر ہم انہیں کیسے ہلاک کر سکتے ہیں؟“ انسپکٹر شہباز نے پوچھا۔ گارشانے کہا:

”سب سے پہلے تو ہمیں خلائی لاش کو تباہ کرنے کی ضرورت ہے۔ کیوں کہ یہی وہ منحوس شے ہے جو ہمارے پیچھے لگی ہوئی ہے۔ اگر وہ مسجد کی وجہ سے ہم تک نہیں پہنچ سکے گی تو دوسرے انسانوں کو ضرور ہلاک کرے گی۔ اس کے پیچھے ظالم طوطم چیف کی خباث کام کر رہی ہے۔ اب اسے معلوم ہے کہ وہ اپنے سیارے پر واپس نہیں جا سکتا اور یہاں سے کسی اعلا دماغ سائنس دان کو بھی اپنے سیارے پر نہیں پہنچا سکتا تو وہ غصے میں آ کر انتقام لے گا اور خلائی لاش کے ذریعہ سے ہم دونوں کو چھوڑ کر شہر کی معصوم عورتوں اور بچوں کو ہلاک کروانا شروع کر دے گا۔ میں اس کی ذہنیت سے پوری طرح واقف ہوں۔ اس لیے ضروری ہے کہ سب سے پہلے اس خلائی لاش کو ختم کر دیا جائے۔“

”وہ کیسے ہلاک کی جا سکتی ہے؟“ پروفیسر نے پوچھا۔

گارشانا نے کہا، ”خلای لاش کو تباہ کرنے کی صرف ایک ہی صورت ہے کہ اس کے مقابلے کے لیے ہم ایک ایٹمی لاش تیار کریں۔“
 ”ایٹمی لاش؟“ انپکٹر شہباز نے سر کھجاتے ہوئے پوچھا، ”وہ کیا ہوگی؟“
 میرا مطلب ہے ایٹمی لاش سے تمہاری کیا مراد ہے؟“
 گارشانا کہنے لگی:

آپ لوگوں کو مجھے ایک ایسے آدمی کی لاش مہیا کر کے دینی ہوگی جو لاوارث ہو اور جس کو مرے صرف ایک گھنٹہ گزرا ہو اور جو کسی جوان اور طاقت ور آدمی کی لاش ہو۔ ضروری ہے کہ اس لاش کا کوئی وارث نہ ہو۔ اس کے بعد میں آپ کو بتاؤں گی کہ ایٹمی لاش سے میری مراد کیا تھی؟ کیا آپ مجھے ایک ایسی لاوارث لاش لا کر دے سکتے ہیں؟“

پروفیسر رضوی نے انپکٹر شہباز کی طرف دیکھا اور کہا:
 ”انپکٹر! پولیس کو کئی لاوارث لاشیں ملتی ہیں میرا خیال ہے آپ اس کا بندوبست کر سکتے ہیں۔“

انپکٹر شہباز کو ایک خیال آ گیا تھا۔ اس نے جلدی سے کہا:
 ”مجھے یاد آ گیا ہے۔ کل رات ایک ایسے ڈاکو کو پھانسی دی جانے والی ہے جس کا کوئی والی وارث نہیں ہے۔ اس کی فائل میں نے خود پڑھی ہے۔ بچپن میں اس کے ماں باپ مر گئے تھے۔ اس کا کوئی بہن بھائی بھی نہیں ہے۔ کوئی رشتہ دار بھی نہیں ہے۔ آج ہی اس نے اپنی آخری وصیت میں لکھوایا ہے کہ اس کی لاش پولیس کے قبرستان میں ہی دفن کر دی جائے کیوں کہ میرا اس دنیا میں کوئی نہیں۔ وہ طاقت ور بھی ہے۔ جسم بھی اونچا لمبا ہے۔ ہم اس کی لاش حاصل کر سکتے ہیں۔“
 پروفیسر رضوی بولا، ”اگر اس قاتل کی لاش کے ہاتھوں خلائ لاش ہلاک ہو جائے تو سینکڑوں عورتیں بچنے خلائ لاش کا شکار ہونے سے بچ جائیں گے اور ہو سکتا ہے یہ نیکی کا کام اس قاتل کی روح کے لیے

بخشش کا سامان بن جاتے۔“

گارشا نے انسپکٹر شہباز سے پوچھا:
 ”کیا آپ قاتل کی لاش ایک گھنٹے کے اندر اندر اٹامک انرجی لیبوریٹری میں
 پہنچا سکتے ہیں؟ لیبوریٹری میں بھی کسی کو کانوں کان خبر نہیں ہونی چاہیے
 کہ میں وہاں کیا تجربہ کر رہی ہوں۔“
 انسپکٹر شہباز بولا:

”یہ ہماری قومی سیکورٹی کا مسئلہ ہے حکومت ہمارا ساتھ دے گی کسی کو
 کو نہیں بتایا جائے گا کہ آپ ایک لاش پر تجربہ کر رہی ہیں۔“
 ”بس ٹھیک ہے۔“ گارشا نے کہا، ”کل کس وقت قاتل کو پہچانسی
 دی جائے گی؟“

انسپکٹر شہباز نے کہا:

”رات کے تین بجے۔“

گارشا بولی، ”آپ ایک گھنٹے کے اندر اندر قاتل کی لاش میرے پاس
 لاسکیں گے؟ مجھے یہ بھی معلوم نہیں کہ اٹامک انرجی کی لیبوریٹری کہاں ہے؟“
 پروفیسر رضوی نے کہا، ”یہ لیبوریٹری جیل سے زیادہ دُور نہیں ہے۔“
 انسپکٹر شہباز نے کہا:

”میں لاش آدھے گھنٹے سے بھی پہلے تمہارے پاس لیبوریٹری میں لے
 آؤں گا۔ تم اس کی فکر نہ کرو۔ اس کی میں اپنے افسروں سے اجازت لے لوں
 گا۔ یہ قومی معاملہ ہے کوئی اعتراض نہیں کرے گا۔“

سلطانہ نے کہا، ”میں بھی تمہارے ساتھ رہوں گی گارشا۔“

گارشا بولی، ”کیوں نہیں۔ تم میرے ساتھ ہو گی۔“

آخر طے پایا کہ کل شام کو گارشا اور سلطانہ کو مسجد کے احاطے والے کواٹر
 سے ایک خفیہ گاڑی میں پٹھا کر اٹامک انرجی کی زیر زمین لیبوریٹری میں پہنچا دیا
 جائے جہاں رات کے ساڑھے تین بجے قاتل کی لاش بھی لائی جائے گی تاکہ

گارشا اس پر اپنا پراسرار تجربہ شروع کر کے ۔

دوسرے روز شام کو ایک بند گاڑی آگئی جس میں گارشا اور سلطانہ کے ساتھ پروفیسر رضوی بھی بیٹھ گیا ۔ اس نے اٹاک انرجی کیشن والوں سے ساری بات پہلے ہی سے کر رکھی تھی ۔ ایٹمی پروجیکٹ کے باہر ایک سائنس دان ان کا انتظار کر رہا تھا ۔ انھیں فوراً تہ خانے میں پہنچا دیا گیا ۔ گارشا نے قاتل کی لاش پر تجربے کی تیاریاں شروع کر دیں ۔

ادھر جب رات کے پونے تین بجے تو قاتل کو نہلایا گیا ۔ اس سے اس کی آخری خواہش پوچھی گئی ۔ پھر اس نے وصیت لکھی اور جیل کے وارڈن اسے لے کر پھانسی گھر میں آگئے ۔ ٹھیک تین بجے قاتل کو پھانسی پر لٹکا دیا گیا ۔ اس قاتل نے کئی بے گناہوں کا خون کیا تھا جس کی اسے سزا بھگتنی پڑی ۔ انسان اگر شروع ہی سے اللہ اور اس کے رسولؐ کی دکھائی ہوئی سیدھی راہ پر چلے تو اس کا ایسا بھیانگ انجام نہیں ہوتا ۔ پھر وہ دنیا میں باعزت زندگی بسر کرتا ہے ۔ ہر کوئی اس کی عزت کرتا ہے اور معاشرے میں اس کا ایک بلند مقام بن جاتا ہے ۔ اس لیے ہمیں دنیا کے لالچ میں نہیں آنا چاہیے اور ہمیشہ اسلام کے اصولوں پر عمل کرتے ہوئے نیک اور باعزت زندگی بسر کرنی چاہیے تاکہ دنیا کے ساتھ ساتھ ہماری آخرت بھی اچھی ہو ۔

قاتل کی لاش کو اسی وقت ایٹمی پروجیکٹ کے تہ خانے میں پہنچا دیا گیا ۔ انسپکٹر شہباز لاش کے ساتھ آگیا تھا ۔ گارشا پہلے ہی سے تیار تھی ۔ اس نے فوراً لاش کی گردن میں ایک جگہ چاقو سے شکاف ڈالا اور اس میں بٹن کے برابر ایک خاص ڈسک ڈال دی ۔ پھر اس کے ساتھ لگی ہوئی باریک تار کو ایک اٹاک مشین کے ساتھ لگا کر بٹن دبا دیا ۔ لاش کو اوپر تلے تین زبردست جھٹکے لگے ۔ لاش اسٹریچر پر جیسے ترپنے لگی ۔ اگر اسے چمڑے کی پیٹی سے باندھا نہ گیا ہوتا تو وہ اسٹریچر سے نیچے گر پڑتی ۔

انسپکٹر شہباز، پروفیسر رضوی اور سائنس دان حیرت بھری نظروں سے گارشا

کو لاش پر تجربہ کرتے دیکھ رہے تھے۔ سلطانہ بھی گارشا کے پاس ہی کھڑی تھی۔ تین جھٹکے کھانے کے بعد لاش بالکل ساکت ہو گئی۔ گارشا نے تار الگ کر کے لاش کی گردن کے شکاف کو ٹانگے لگا کر بند کر دیا۔ پھر وہ کمپیوٹر کے سامنے بیٹھ گئی اور انگلیاں چلانی شروع کر دیں۔ کمپیوٹر کی اسکرین پر مختلف فارمولے ابھر ابھر کر غائب ہو رہے تھے۔ پندرہ منٹ تک گارشا یہ کام کرتی رہی۔ اس کے بعد کمپیوٹر کو بند کر کے اس نے کرسی کو پیچھے کھینچا اور انسپکٹر شہباز اور پروفیسر رضوی کی طرف متوجہ ہو کر کہا:

”ایٹی لاش خلائى لاش سے مقابلہ کرنے کے لیے بالکل تیار ہے۔“
انسپکٹر شہباز کہنے لگا:

”کیا یہ اپنے آپ قبرستان میں جا کر خلائى لاش پر حملہ کرے گی؟“
گارشا نے جواب دیا:

”اب یہ سب کچھ اپنے آپ کرے گی۔ اس کی گردن میں جو خاص آلہ پیوست کر دیا گیا ہے اصل میں وہی آلہ سب کام کروائے گا۔“
پروفیسر رضوی نے پوچھا:

”لیکن اسے کیسے پتا چلے گا کہ خلائى لاش کہاں ہے؟“
گارشا نے کہا، ”یہ اسے ڈھونڈ نکالے گی۔“

”مگر کیا یہ خلائى لاش کو ختم کر سکے گی؟“ سلطانہ نے سوال کیا۔
گارشا کہنے لگی:

”اگر ایسی بات نہ ہوتی تو میں اسے کبھی یہاں منگوا کر اس پر تجربہ نہ کرتی۔ آپ لوگ اس کی طاقت کا اندازہ نہیں لگا سکتے۔“

قاتل کی لاش اسٹریچر پر ساکت پڑی تھی۔ اس کی آنکھیں بند تھیں۔ گارشا نے کمپیوٹر کو دوبارہ کھول دیا اور اس پر کام کرنے لگی۔ پھر بولی:

”ابھی رات کا اندھیرا چاروں طرف پھیلا ہوا ہے۔ دن نکلنے میں کافی دیر ہے۔“

میں اسے خلائى لاش کے پاس پرانے قبرستان بھیج رہی ہوں۔“

سلطانہ نے کہا، ”واپسی پر اگر دن نکل آیا تو لوگ اسے دیکھ کر ڈر جائیں گے۔“

گارشانا نے مسکراتے ہوئے کہا:

”سورج نکلنے سے پہلے یہ ایٹمی لاش یہاں آچکی ہوگی اس کی تم فکر نہ کرو۔“

”مگر قبرستان تو یہاں سے کافی دور ہے۔“ پروفیسر نے کہا۔

گارشانا بولی، ”میں نے قاتل کی لاش پر جو تجربہ کیا ہے اس بنے اس کی طاقت میں ایک لاکھ گنا اضافہ کر دیا ہے۔ اس میں اب کتنی طاقت آگئی ہے تم لوگ اس کا اندازہ نہیں لگا سکتے، مگر تم اس کو اپنی آنکھوں سے دیکھ ضرور سکو گے۔“

یہ کہہ کر گارشانا نے کمپیوٹر کا ایک خاص بٹن دبا دیا۔ قاتل کی ایٹمی لاش کو ایک جھٹکا لگا۔ سب سے پہلے لاش کی آنکھیں اپنے آپ کھل گئیں۔ لاش کی آنکھیں بالکل سفید تھیں۔ وہ اسٹریچر پر اٹھ کر بیٹھ گئی۔ پھر اس نے مشینی آدمی کی طرح وہ پیٹی کھول دی جس کے ساتھ وہ اسٹریچر کے ساتھ بندھی ہوئی تھی۔ ایٹمی لاش اسٹریچر سے اتر آئی۔ انسپکٹر شہباز سلطانہ اور پروفیسر رضوی پیچھے ہٹ گئے۔ انھیں اپنی آنکھوں پر یقین نہیں آ رہا تھا کہ ایک لاش جو پچھانسی پانے کے بعد مر چکی ہو وہ دوبارہ بھی چل پھر سکتی ہے۔ ایٹمی لاش کی گردن اور آنکھیں بالکل سیدھی تھیں۔ وہ اسٹریچر پر سے اٹھنے کے بعد خانے کے دروازے میں سے نکل گئی۔ گارشانا نے کمپیوٹر کے قریب آجانے کا مشورہ دیا۔ کیوں کہ ایٹمی لاش اب کمپیوٹر اسکرین پر دکھائی دینے لگی تھی۔ ایٹمی لاش رات کی تاریکی میں ایٹمی کیشن کے احاطے سے نکل کر پرانے قبرستان کو جاتی سرک پر آگئی۔ سب کی نظریں کمپیوٹر کی اسکرین پر ایٹمی لاش کو پرانے قبرستان کی طرف جاتے دیکھ رہی تھیں۔ وہ یہ دیکھ کر حیران رہ گئے کہ ایٹمی لاش طوفانی رفتار کے ساتھ جا رہی تھی۔ جیسے ہوا میں اڑ رہی ہو۔ ایک منٹ سے بھی کم وقت میں

ایٹمی لاش پڑانے قبرستان میں پہنچ گئی۔ وہ سیدھی اس قبر کی طرف گئی جس کے اندر خلائی لاش تابوت میں بند پڑی تھی۔ خلائی لاش کو تابوت میں سخت بے چینی محسوس ہوئی۔ تابوت گرم ہونا شروع ہو گیا۔ یہ ایٹمی لاش کی گردن میں لگی ہوئی ایٹمی ڈسک کا اثر تھا۔ اس میں سے نظر نہ آنے والی ایسی ہلاکت خیز گرم شعاعیں نکل رہی تھیں جو خلائی لاش کے جسم کے لیے ہمیشہ کی موت کا پیغام تھیں۔ اگر گارشا نے ایک خاص کیپسول نہ نکل رکھا ہوتا تو اس ایٹمی ڈسک کی گرمی سے وہ خود بھی پگھل کر ہلاک ہو جاتی۔ یہ ایٹمی ڈسک اور اس کی ہلاکت خیز شعاعیں صرف اودان سیارے کی خلائی مخلوق کو ہی تباہ کر سکتی تھیں۔

خلائی لاش کا تابوت سخت گرم ہو گیا۔ خلائی لاش گھبرا کر قبر سے باہر نکل آئی۔ قبرستان کے اندھیرے میں اس کے سامنے قاتل کی ایٹمی لاش کھڑی اسے گھور رہی تھی۔ خلائی لاش جوں ہی ایٹمی لاش کی طرف بڑھی اس کا جسم گرم ہو کر ٹپکنے لگا۔ خلائی لاش کے حلق سے بھیانک چیخ نکلی اور وہ ٹیلے کے نیچے خلائی مخلوق کے خفیہ ٹھکانے کی طرف بھاگی جہاں طولم چیف اپنے تین خلائی ساتھیوں کے پاس بیٹھا اپنے سیارے سے رابطہ پیدا کرنے کی آخری کوشش کر رہا تھا۔

طولم چیف نے بھی اپنی لیبورٹری کی فضا میں گرمی محسوس کی۔ اس نے اپنے خلائی ساتھی سے کہا:

”لگتا ہے ہماری تباہی کا وقت آ گیا ہے۔ گارشا ہم پر ہمارا ہی ہتھیار استعمال کر رہی ہے یہاں سے باہر نکلو۔“

وہ لیبورٹری کو ویسا ہی کھلا چھوڑ کر راہ داری میں سے دوڑتے ہوئے رخانے کے شگاف کے پاس آ گئے۔ دوسری طرف خلائی لاش جان بچانے کی کوشش میں شگاف کی طرف بھاگی آرہی تھی۔ ایٹمی لاش اس کے پیچھے پیچھے تھی، اس کی ایٹمی ڈسک کی شعاعوں میں تیزی آ گئی تھی۔ یہ تیزی اور

گرمی گارشا کمپیوٹر کے سگنل کی مدد سے پیدا کر رہی تھی۔ اس نے پروفیسر سے کہا :

”یہ اچھی بات ہے۔ خلائی لاش خفیہ لیبوریٹری کی طرف بھاگ رہی ہے۔ آج طوطم اور اس کے ساتھیوں کا بھی صفایا ہو جائے گا۔“

خلائی لاش کے جسم سے دھواں نکلنے لگا تھا۔ وہ لڑکھڑا رہی تھی اور پھر ٹیلے کے شکاف کے قریب پہنچ کر اس کا جسم ایٹمی شعاعوں کی حرارت سے پگھل کر پانی بن کر رہ گیا۔ خانے کی راہ داری میں جیسے آگ سی لگ گئی تھی۔ طوطم چیف اور اس کے ساتھیوں کے جسم بھی سلگنے لگے تھے۔ بن دبانے سے ٹیلے کا شکاف کھل گیا۔ جوں ہی طوطم چیف اپنے ساتھیوں کے ہمراہ شکاف سے باہر نکلا اس نے ایٹمی لاش کو سامنے کھڑا پایا۔ لاش کے جسم میں سے ہلاکت خیز آگ سے بھی زیادہ گرم شعاعوں کی بوچھاڑ ان پر پڑی اور سب سے پہلے طوطم چیف کے جسم کو آگ لگ گئی اور وہ دھواں سا بن کر پگھلنے لگا۔ وہ زمین پر گر کر تڑپ رہا تھا۔ اس کے تینوں خلائی ساتھی بھی تڑپنے لگے تھے۔ دوسرے لمحے ان چاروں کی لاشیں پگھل کر پانی بن کر رہ چکی تھیں۔

گارشا نے خوشی کا نعرہ لگایا اور کہا :

”دشمن کو ختم کر دیا گیا۔ اب ہمارے اس ملک میں اوٹان سیارے کی کوئی مخلوق باقی نہیں رہی۔“

سلطانہ بولی، ”لیکن برازیل میں ابھی شوگن اور اس کے ساتھی باقی ہیں۔ وہ ہمارے ملک کو نقصان پہنچا سکتے ہیں۔“

گارشا نے کہا، ”وہ بھی ہلاک کر دیے جائیں گے۔“

اس کے ساتھ ہی گارشا نے ایٹمی لاش کو واپس بلا لیا۔ ایٹمی لاش جس تیزی سے قبرستان کا طرف گئی تھی اسی تیزی سے واپس ایٹمی پروجیکٹ کے خانے میں آگئی۔ گارشا نے لاش کو اسٹریچر پر لٹا کر باندھ دیا اور

پروفیسر رضوی سے کہا :
”یہ لاش اسی جگہ رہے گی۔ اوٹمان تیارے کی انسان دشمن مخلوق کے
خلاف یہی ایٹمی لاش ہمارا سب سے بڑا ایٹم بم ہے۔ اس کی پوری حفاظت
کی جائے۔“

پروفیسر رضوی نے کہا، ”ایسا ہی ہو گا۔“
گارشانے نے انسپکٹر شہباز کی طرف متوجہ ہو کر کہا :
”انسپکٹر اب آپ طوطم چیف کی خفیہ لیسوریٹی کو ڈائنامیٹ لگا کر اڑا
سکتے ہیں۔“
انسپکٹر شہباز کے ہونٹوں پر فتح کی مسکراہٹ تھی۔

لائسٹس پاپی بن کر بہ گندیں

لیکن وہ ایک بات سے بے خبر تھے۔

وہ بات یہ تھی کہ برازیل کے خفیہ خلائی پروجیکٹ سے شوگن وہاں پہنچنے والا تھا۔ جب شوگن پر یہ بھیانک حقیقت کھلی کہ ان کا اپنے سیارے اور اس سے رابطہ ختم ہو گیا ہے اور وہ دنیا کے سیارے پر اکیلے رہ گئے ہیں شوگن نے فوراً پاکستان میں خلائی چیف طوطم سے رابطہ پیدا کیا جس نے اسے بتایا کہ اوٹان سے ہمارا رابطہ اب ہمیشہ کے لیے ختم ہو چکا ہے اور یہ ساری کارستانی گارشا کی ہے۔ کیوں کہ وہی اس راز سے واقف ہے کہ ہمیں کس طرح اپنے سیارے سے کاٹا جا سکتا ہے۔ شوگن نے کہا کہ میں تمہارے پاس آ رہا ہوں۔ جس رات ایٹمی لاش کی مدد سے گارشا نے خلائی لاش کے ساتھ ہی ساتھ طوطم چیف اور اس کے تینوں ساتھیوں کو بھی ہلاک کیا اسی رات کی صبح کو شوگن وہاں پہنچ گیا۔ پُرانے قبرستان میں سے نکل کر خفیہ خلائی تہ خانے کی طرف جاتے ہوئے اسے فضا میں کچھ ناگوار سی بو محسوس ہوئی۔ ساتھ ہی اپنے جسم سے ایک ایٹمی شعاعوں کی تابکاری کی لہریں ٹکراتی محسوس ہوئیں۔ چوں کہ وہ خلائی مخلوق تھی۔ فوراً اس کا ماتھا ٹھنکا کہ دال میں کچھ کالا ہے۔

خفیہ لیبورٹری میں جانے کا راستہ اسے معلوم تھا۔ وہ شگاف میں سے

سرنگ میں آیا تو وہاں بھی اسے ایسی ہی تاب کاری کا احساس ہوا۔ ساری لیبوریٹری خالی پڑی تھی۔ وہاں نہ طوطم چیف تھا اور نہ اس کے ساتھی ہی تھے۔ شوگن نے ہر کمرے میں انھیں تلاش کیا، مگر وہ نہ ملے۔ اسے کیا معلوم کہ جن کی اسے تلاش ہے ان کی لاشیں شگاف کے باہر پانی بن کر بہ چکی ہیں۔ یہ ان لاشوں کے پانی سے اٹھنے والی تاب کاری تھی جس کی لہروں کو شوگن نے محسوس کر لیا تھا۔ دن نکل آیا تھا۔ شوگن دن کی روشنی میں وہاں سے باہر نہیں نکلنا چاہتا تھا۔ چنانچہ وہ سرنگ کے اندر آخری لیبوریٹری میں بیٹھ گیا اور سوچنے لگا کہ طوطم چیف اور اس کے ساتھیوں کو ضرور گارشٹا نے ہلاک کر ڈالا ہے۔

شوگن نے جلدی سے کمپیوٹر چلا دیا اور خلائی لاش کو سگنل دیا۔ مگر خلائی لاش کا تابوت تو خالی تھا۔ لاش کہاں سے نکلتی۔ جب کئی بار سگنل دینے کے باوجود خلائی لاش قبر سے باہر نہ نکلی تو شوگن سمجھ گیا کہ ان کا تختہ اٹک دیا گیا ہے اور گارشٹا کا حملہ کامیاب ہو گیا۔ شوگن کا دماغ تیزی سے غور کرنے لگا کہ گارشٹا کو کس طرح سے ختم کیا جا سکتا ہے۔ اسے اب بھی امید تھی کہ وہ اپنے سیارے کے گریٹ کنگ اور طروش سے رابطہ پیدا کرنے میں کامیاب ہو جائے گا۔ اس نے فیصلہ کر لیا کہ وہ برازیل والے خفیہ پروجیکٹ سے وہ خلائی آدمی یہاں منگوا کر انھیں اس ملک کو تباہ کرنے کے احکام دے دے گا۔ وہ چھوٹی سی لیبوریٹری میں اکیلا بیٹھا ہی کچھ سوچ رہا تھا۔ اس نے برازیل میں وائرلیس پر رابطہ پیدا کر کے اپنے ساتھی مارگن کو سارے حالات بتا دیے اور کہا کہ میں رات کو روانہ ہو کر اگلے روز رات کو اس کے پاس پہنچ جاؤں گا۔

اس وقت انسپکٹر پولیس شہباز اپنے ساتھ پولیس کے کانڈوز کا ایک دستہ لے کر ٹیلے کے شگاف کے باہر جیب سے نیچے اُترا اور اس نے کانڈوز سے کہا کہ شگاف کے اندر جو کچھ بھی ہے اسے تباہ کر دیا جائے۔

پولیس کے کانڈر ہر قسم کے تباہ کن سامان ساتھ لے کر آتے تھے۔ انہوں نے آتے ہی اس جگہ بارود لگا دیا جو گارشا نے انہیں بتا رکھی تھی کہ وہاں لیبوریٹری کا خفیہ دروازہ ہے۔ ایک دھماکہ ہوا اور ٹیلے میں شگاف کھل گیا۔ اس کے ساتھ ہی کانڈوز نے سرنگ میں داخل ہو کر جگہ جگہ زبردست دھماکوں والے بارود کی چھڑیاں لگا دیں اور باہر آ کر ہینڈل دبا دیا۔ سرنگ میں دھماکے ہونے لگے۔ جب پہلا دھماکہ ہوا تو شوگن گھبرا کر اٹھا۔ سمجھ گیا کہ ان کی لیبوریٹری کو تباہ کیا جا رہا ہے۔ ابھی وہ کمرے سے باہر نکلا ہی تھا کہ دوسرے دھماکے شروع ہو گئے۔ وہ دوڑ کر کمرے کے نیچے تنگ و تاریک حفاظتی تھکانے میں چلا گیا۔ اوپر دھماکے ہو رہے تھے۔ ساری خلائی لیبوریٹری تباہ و برباد ہو گئی۔ انسپکٹر شہباز باہر کھڑا اس اپریشن کی نگرانی کر رہا تھا۔ جب انہیں یقین ہو گیا کہ خلائی لیبوریٹری میں اب کچھ باقی نہیں بچا اور آدھا ٹیلہ ڈھے کر گر پڑا ہے اور سرنگ مٹی پتھروں سے بھر گئی ہے تو وہ کانڈوز دستے کو ساتھ لے کر واپس چلا گیا۔ گارشا اور سلطانہ کو یہ خوش خبری دی تو وہ بھی مطمئن ہو گئیں۔ سلطانہ نے کہا:

”کم از کم ہمارے ملک سے خلائی مخلوق کا خطرناک وجود ختم ہو گیا ہے۔ اب ان کی ایک ٹولی صرف برازیل میں باقی رہ گئی ہے جو ہمیں نقصان نہیں پہنچا سکتی۔“

گارشا نے آنکھیں سکیڑ کر کہا:

”ایسا مت کہو۔ کیوں کہ وہاں شوگن بیٹھا ہے جو بڑا خطرناک خلائی سائنس دان ہے جب تک وہ باقی ہے ہمیں پوری طرح سے اطمینان نہیں ہو سکتا۔ اگرچہ اس مخلوق کو اب اپنے سیارے سے کوئی مدد نہیں مل سکتی، لیکن اس کے باوجود شوگن میں اتنی طاقت ہے کہ وہ یہاں آ کر ہم سے اس تباہی اور طوطم کی ہلاکت کا بدلہ لے سکے۔“



اس لیے ہمیں پہلے ہی سے مقابلے کے لیے تیار رہنا ہو گا۔“
انسپکٹر شہباز نے کچھ سوچ کر کہا:

”کیا ایسا نہیں ہو سکتا کہ ہم برازیل جا کر شوگن اور اس کے ساتھیوں کو بھی ہمیشہ کے لیے ختم کر دیں؟“
یہی سوال سلطانہ اور پروفیسر رضوی کے ذہن میں بھی تھا۔ وہ گارشا کی طرف دیکھنے لگے۔ گارشا بولی:

”اس کے لیے ہمیں برازیل کی حکومت کو حالات کی نزاکت کا احساس دلا کر اس سے باقاعدہ اجازت لینا ہو گی۔“

”برازیل کی حکومت تو بڑی خوشی سے اجازت دے گی۔“ پروفیسر رضوی نے کہا، ”کیوں کہ شوگن اور اس کی ساتھی خلائی مخلوق خود برازیل کے لوگوں کے لیے تباہی کا باعث بن سکتے ہیں۔“
انسپکٹر شہباز نے کہا:

”میں آج ہی افسرانِ بالا سے بات کر کے برازیل کے سفیر سے

بات چیت شروع کرواتا ہوں۔“

گارشا کسی گہری سوچ میں تھی۔ انسپکٹر شہباز اور پروفیسر رضوی گارشا سے اجازت لے کر چلے گئے۔ سلطانہ کو بھی اپنے کالج جانا تھا۔ اب اس نے اپنی کوشھی میں رہنے کا فیصلہ کر لیا تھا۔ وہ گارشا کو بھی ساتھ لے جانا چاہتی تھی کیوں کہ خلائی لاش اور طوطم چیف کا خاتمہ ہو چکا تھا مگر گارشا نے کہا:

”میں ابھی اٹاک انرجی کیشن کے اس خانے میں ہی رہنا چاہتی ہوں۔ مجھے شوگن کی طرف سے خطرہ ہے۔ اگر اس نے مجھے ہلاک کر دیا تو پھر اس ساری زمین پر ایسا کوئی نہیں ہے جو اس کی تباہ کاریوں کا مقابلہ کر سکے۔“
سلطانہ چلی گئی۔ گارشا گہری سوچ میں ڈوب گئی۔

ادھر جب زیر زمین لیبرٹری کی سُرنگ میں دھماکے ختم ہو گئے تو شوگن

نچلے تھانے سے نکل کر اوپر آیا تو دیکھا کہ بلے سے آدھی سرنگ بھری ہوئی ہے۔ لیبورٹری تباہ ہو چکی ہے۔ کچھ بھی باقی نہیں رہا۔ اسے باہر نکلنے کی پریشانی نہیں تھی۔ اور یہ بھی خطرہ نہیں تھا کہ اوسکین نہ ملنے سے وہ مر جائے گا۔ کیوں کہ وہ اوسکین کے بغیر بھی جب تک چاہے وہاں زندہ رہ سکتا تھا۔ اسے معلوم تھا کہ ابھی باہر دن کی روشنی پھیلی ہوئی ہے۔ وہ رات کے وقت باہر نکل کر گارشا کا سراغ لگانا چاہتا تھا تاکہ کسی طریقے سے اسے ہلاک کر کے اپنے راستے کی سب سے بڑی رکاوٹ کو ہمیشہ کے لیے دُور کر دیا جائے۔ اس کے بعد وہ اپنے خلائی ساتھیوں کی مدد سے زمین کے انسانوں سے اپنے طوطم چیف کی ہلاکت اور اپنے سیارے سے کٹ جانے کا بدلہ لے سکتا تھا اور دُنیا کی کوئی توپ کوئی بم اس کا مقابلہ نہیں کر سکتا تھا۔

شوگن کی کھائی پر گھڑی بندھی تھی۔ اس نے وقت پر نگاہ رکھی اور تھانے میں آکر بیٹھ گیا۔ جب گھڑی نے اسے بتایا کہ باہر رات کا اندھیرا چھا گیا ہے تو وہ تھانے سے نکل کر اوپر بلے سے بھری ہوئی سرنگ میں آیا۔ یہی وہ سرنگ تھی جو خفیہ کہن گاہ کے شکاف تک جاتی تھی۔ مگر وہ شکاف اب ڈھسے کر بلے کا ڈھیر بن چکا تھا۔ شوگن نے سرنگ کی دیوار کے پتھروں کو نکالنا شروع کر دیا۔ اس کا طاقت ور خلائی ہاتھ کدال کی طرح چل رہا تھا۔ دیکھتے دیکھتے دیوار میں شکاف بن گیا۔ شوگن اسی طرح پتھر نکالتا آگے بڑھتا گیا۔ دس منٹ کی محنت کے بعد وہ ٹیلے کے بلے میں سے نکل کر باہر کھلی فضا میں آ گیا۔ آسمان تاروں سے بھرا ہوا تھا۔ فضا میں خنکی تھی۔ سامنے قبرستان پر موت کا سناٹا چھایا تھا۔ شوگن سیدھا قبرستان میں خلائی لاش کی قبر کی طرف گیا۔ اس نے قبر کی مٹی ہٹا کر تابوت کو دیکھا کہ تابوت خالی پڑا ہے۔ اسے یقین ہو گیا کہ خلائی لاش کو بھی گارشا نے ایٹمی تاب کاری سے ہلاک کر ڈالا ہے۔

شوگن نے غصے سے ہونٹ کاٹتے ہوئے اپنے آپ سے کہا:
 ”گارش! اب تو شوگن کے انتقام کی آگ سے نہیں بچ سکتی“

اس قبرستان میں ایک پرانی تاریخی پختہ چبوترے والی قبر بھی تھی جس کا چبوترہ ایک طرف سے ڈھے گیا تھا۔ اس جگہ پتھروں میں سے چبوترے کے نیچے ایک تنگ راستہ جاتا تھا۔ شوگن کو معلوم تھا کہ طوطم چیف نے ہنگامی حالات میں چھپنے کے لیے اس جگہ ایک خفیہ ٹھکانہ بنا رکھا تھا۔ طوطم کو اس جگہ آنے کی مہلت ہی نہیں ملی تھی۔ رات اندھیری تھی، مگر خلائی مخلوق شوگن کو اندھیرے میں سب کچھ نظر آ رہا تھا۔ اس نے پتھروں اور اونچی اونچی گھاس کو ایک طرف ہٹایا اور چبوترے کے اندر اتر گیا۔ چبوترے کے اندر ایک تابوت پڑا تھا۔ یہ تابوت لوہے کا تھا اور اس پر زنگ لگ چکا تھا۔ یہ بڑا پرانا تابوت تھا اور اس میں مردے کی ہڈیوں کے ہوا اور کچھ نہیں تھا۔ تابوت کی پائنتی کی جانب سے ایک تنگ تاریک زینہ تہ خانے میں جاتا تھا۔ شوگن زینہ اتر کر تہ خانے میں آگیا۔ یہاں ایک خلائی ٹارچ پڑی تھی۔ شوگن نے اسے روشن کر دیا۔ شوگن تہ خانے میں طوطم چیف کے ساتھ پہلے بھی کئی بار آچکا تھا۔ اسی جگہ ایک چھوٹا سا ریڈیو ٹرانسمیٹر بھی رکھا تھا تاکہ ہنگامی حالات میں اپنے سیارے کو سگنل بھیجا جاسکے۔ لیکن اب تو شوگن کے سیارے سے رابطہ ہی ٹوٹ گیا تھا۔ لیکن وہ سیارہ زمین کی فضا میں جس جگہ چاہے سگنل بھیج سکتا تھا۔

اس نے سب سے پہلے اپنے برازیل والے زیر زمین پہاڑی خلائی مرکز میں اپنے ساتھی مارگن کو سگنل دیا اور اسے سارے حالات بتائے کہ پرانے قبرستان والی یسوریٹری تباہ ہو چکی ہے۔ یہاں کے سارے خلائی ساتھی گارش نے ہلاک کر دیے ہیں اور میں قبرستان کے ہنگامی تہ خانے میں بیٹھا یہ سگنل بھیج رہا ہوں۔ دوسری طرف سے خلائی مخلوق اور ایسٹنٹ

سائنس داں مارگن نے کہا :

” چیف ! گارشا غدار ہے۔ اس نے غداری کی ہے ہم چاہے خود اپنے سیارے پر اب کبھی نہ پہنچ سکیں مگر ہم گارشا کو زندہ نہیں چھوڑیں گے اور شیبہ اور عمران کو بھی ہلاک کر دیں گے اور اس دنیا کی اینٹ سے اینٹ بجادیں گے۔“

” ایسا ہی کریں گے مارگن ! بس تم تیار رہو۔“ شوگن نے ریڈیو ٹرانسمیٹر پر اپنی خلائى زبان میں جواب دیا، ” ہو سکتا ہے تمہیں کچھ دنوں کے لیے میرے پاس یہاں پڑانے قبرستان میں آنا پڑے۔“

” تم جس وقت اشارہ کرو گے میں پہنچ جاؤں گا۔“ مارگن نے کہا۔

شوگن کہنے لگا :

” مارگن ! طوطم چیف نے مرنے سے ایک روز پہلے مجھ سے وائرل پر بات کی تھی اور کہا تھا کہ عمران اور شیبہ واپس اس دنیا میں نہیں آئے۔ صرف گارشا اور سلطانہ ہی فرار ہونے میں کامیاب ہوئی ہیں۔ تمہارا کیا خیال ہے کیوں کہ شیبہ اور عمران پاکستان نہیں پہنچ سکے۔ کیا وہ ابھی تک کسی خلائى سیارے میں بھٹک رہے ہوں گے۔“

مارگن نے کہا :

” چیف ! گریٹ کنگ کی اطلاع کے مطابق ہمارے سیارے اوٹان سے گارشا ان سب کو لے کر فرار ہوئی تھی اب راستے میں اگر شیبہ اور عمران ان سے بچھڑ گئے ہوں تو نہیں کہا جا سکتا۔“

شوگن بولا، ” ٹھیک ہے پہلے گارشا سے منٹ لیں پھر شیبہ اور عمران سے بھی سمجھ لیں گے۔ میں نے گریٹ کنگ کی قسم کھائی ہے کہ طوطم کی قاتل غدار گارشا کو زندہ نہیں چھوڑوں گا۔“

” میں تمہارے ساتھ ہوں چیف شوگن ! تم فارمولا نمبر آٹھ پر عمل کرتے ہوئے اسے ختم کر سکتے ہو۔“ مارگن نے مشورہ دیا۔

شوگن بولا، ”مگر اس فارمولے کا توڑ گارشا جانتی ہے۔ مجھے کچھ اور سوچنا پڑے گا۔ تم فکر نہ کرو۔ وہ مجھ سے بچ نہیں سکے گی۔ میں ابھی چبوترے والے تہ خانے میں ہوں۔ تم یہاں اسی فریکوئنسی پر مجھ سے رابطہ قائم کر سکتے ہو۔“

اس کے بعد شوگن نے ریڈیو ٹرانسمیٹر بند کر دیا اور گارشا کو ختم کرنے کے منصوبوں پر غور کرنے لگا۔

اب ہم ان لوگوں کو پاکستان میں ہی چھوڑ کر تھوڑی دیر کے لیے عمران اور شیبہ کے پاس چلتے ہیں اور دیکھتے ہیں کہ وہ کس حال میں ہیں۔ یہ تو آپ پڑھ چکے ہیں کہ بوڑھے گال کی اسکرین پر جب سکندر اعظم کے زمانے کے واقعات گزر رہے تھے تو شیبہ نے جنگل میں ایک نر دیکھی جس میں ایک لڑکی غوطے کھا رہی تھی۔ شیبہ سے نہ رہا گیا اور اسے بچانے کے لیے بڑھی تو ٹھوکر کھا کر اسکرین میں گر پڑی اور سکندر اعظم کے زمانے میں پہنچ گئی۔ اس کے بعد عمران نے گھبراہٹ میں کمپیوٹر کو بند کر دیا۔ کمپیوٹر کو دوبارہ کھولا تو وہاں ایک جنگل تھا۔ عمران شیبہ کے لیے سخت پریشان ہو گیا اور اس نے بھی اسکرین میں چھلانگ لگا دی کہ جس طرح بھی ہو شیبہ کو وہاں سے نکال کر لے آئے۔ مگر انہیں معلوم ہی نہیں تھا کہ وہ ایک ایسے زمانے اور ایک ایسی دنیا میں آگئے ہیں کہ جہاں سے واپسی تقریباً ناممکن تھی۔ شیبہ، عمران سے تھوڑی دیر پہلے اسی جنگل کی ایک نر میں جا گری جس میں لڑکی غوطے کھا رہی تھی۔ اس نے لڑکی کو نر سے نکال لیا۔ لڑکی نے کسی عجیب زبان میں اس کا شکریہ ادا کیا اور بھاگ گئی۔ شیبہ پھٹی پھٹی آنکھوں سے اپنے اردگرد تنکے لگی کہ وہ کہاں آگئی ہے۔ اتنا اُسے معلوم ہو گیا تھا کہ وہ سکندر اعظم کا زمانہ ہے۔ تھوڑی دیر پہلے وہاں سے سکندر اعظم کی یونانی فوج گزری تھی۔ وہ نر کے کنارے بیٹھ گئی۔ یہاں نر کے ساتھ ساتھ کھجور کے درخت اُگے

یہ ہے کہ ہمیں اس حقیقت کو تسلیم کر لینا چاہیے کہ ہم تاریخ کے قدیم ترین
عہد میں نکل آئے ہیں۔ دوسری بات یہ کہ جب تک ہم تاریخ کے پڑھتے
زمانے میں ہیں ہم نہ تو بوڑھے ہوں گے اور نہ ہی مریں گے کیوں کہ ہم
گزرتے ہوئے زمانے کے ساتھ آگے بڑھ رہے ہیں۔ چنانچہ جب تک
ہم ۲۵۰ قبل مسیح سے ۱۹۹۰ عیسوی سن تک نہیں پہنچیں گے نہ تو ہماری
عمر بڑھے گی اور نہ ہم مر سکیں گے۔

شیبا نے مایوسی کے ساتھ سر جھکا دیا اور بولی :
”ایسی زندگی کا کیا فائدہ کہ ہم اپنے گھر اپنے وطن اور اپنے ماں
باپ سے جدا ہو گئے ہیں۔“

عمران نے کہا :

”شیبا ! اگر تم اسی طرح کی مایوسی کی باتیں کرتی رہیں تو ہم کچھ نہ کر سکیں
گے۔ ہو سکتا ہے کہ ہمیں تاریخ کے اس سفر میں کسی موڑ پر کوئی ایسا شخص
مل جائے جو ہمیں واپس اپنے زمانے میں اپنے ماں باپ کے پاس پہنچا دے۔
شیبا نے ٹھنڈا سانس بھر کر کہا :

”کاش ایسا ہو سکے۔“

عمران اٹھ کھڑا ہوا۔ کہنے لگا :

”ان شاء اللہ ایسا ضرور ہو گا۔ میں اللہ کی رحمت سے کبھی مایوس نہیں
ہوا۔ میرا دل گواہی دیتا ہے کہ ہم بہت جلد واپس اپنے زمانے میں اپنے
وطن پہنچ جائیں گے۔“

”اللہ تمہاری زبان مبارک کرے۔“

یہ کہہ کر شیبا بھی اٹھ کھڑی ہوئی۔ عمران کی باتوں سے جیسے اس کی
روح کو ایک نئی طاقت مل گئی تھی۔ وہ ٹیلوں کے درمیان اُگی ہوئی جھاڑیوں
میں چلنے لگی۔ عمران نے کہا کہ سب سے پہلے تو ہمیں یہ معلوم کرنا ہے کہ
یہ کون سا ملک ہے۔ دوسرے رات بسر کرنے کے لیے کوئی ٹھکانہ

تلاش کرنا ہو گا۔ کام تلاش کرنے کی ضرورت نہیں کیوں کہ ہمیں بھوک پیاس
ہی نہیں لگے گی۔ اس کی وجہ صرف یہ ہے کہ ہم ابھی مر نہیں سکتے۔
شیا ہاں میں سر ہلاتی جا رہی تھی۔ ایک دم اس نے عمران کا بازو پکڑ کر
نیچے پٹھا لیا اور بولی :

”ایک گھوڑ سوار ادھر آ رہا ہے۔“
عمران جلدی سے جھارڑیوں میں بیٹھ گیا، مگر گھوڑ سوار نے ان دونوں
کو دیکھ لیا تھا۔ وہ گھوڑا دوڑاتا سیدھا ان کی طرف ہی آ رہا تھا۔

عمران زندہ دفن ہو گیا

گھوڑ سوار یونانی سپاہی تھا۔
 وہ شیبہ اور عمران کے سر پر پہنچ گیا اور تلوار کھینچ کر اپنی یونانی
 زبان میں بولا :
 ”کون ہو تم ؟“
 شیبہ اور عمران یونانی زبان بھلا کیسے سمجھ سکتے تھے۔ عمران نے اپنی اُردو
 زبان میں کہا :
 ”ہم بہن بھائی ہیں۔ جنگل میں راستہ بھول گئے ہیں۔“
 ان کی اُردو زبان یونانی سپاہی کی سمجھ میں نہ آئی۔ اس نے کڑک کر
 کہا، ”چلو، آگے آگے چلو؟“
 تلوار کے اشارے سے عمران سمجھ گیا کہ وہ انھیں ساتھ چلنے کو کہہ رہا
 ہے۔ شیبہ نے عمران سے کہا :
 ”اب کیا کریں ؟“
 عمران بولا : ”خاموشی سے اس کے ساتھ چل پڑو۔ آگے جو ہوگا دیکھا
 جائے گا۔“
 اور وہ خاموشی سے یونانی سپاہی کے گھوڑے کے آگے آگے چل پڑے۔
 ٹیلے کی اوٹ سے نکلے تو وہاں کچھ اور یونانی سپاہی گھوڑوں پر سوار

چلے آ رہے تھے۔ یونانی سپاہی نے بلند آواز میں اپنے ساتھیوں سے کہا:
 ”یہ دونوں مجھے ایرانی فوج کے جاسوس لگتے ہیں جو ہماری فوج کی
 جاسوسی کرنے بھیجے گئے ہیں۔“

ایک یونانی گھوڑ سوار نے جو ان کا افسر لگتا تھا غور سے شیبہ اور عمران
 کی طرف دیکھا اور رعب دار آواز میں پوچھا:
 ”کون ہو تم؟“

عمران نے اردو زبان میں اپنا پہلے والا جملہ دہرا دیا۔ اس پر یونانی
 سوار نے اپنے سپاہیوں کی طرف دیکھ کر کہا:
 ”یہ کون سی زبان بول رہا ہے؟ یہ تو پہلوی (فارسی) زبان نہیں
 ہے جو ایرانی بادشاہ دارا کے سپاہی بولتے ہیں۔“

یونانی سپاہی نے عمران سے پوچھا:
 ”کیا تم فارسی زبان کہیں بول سکتے؟“
 عمران نے فوراً کہا:

”تھوڑی تھوڑی بول لیتا ہوں۔ دراصل میں ملک ہندوستان میں پیدا ہوا
 تھا اور ہم دونوں بہن بھائی کی وہیں پرورش ہوئی۔ ہم بڑے ہو کر ایران
 آئے تھے۔ یہاں گاؤں میں ہمارا ایک چچا ہے۔ ہم اس کے پاس رہتے ہیں۔“
 عمران نے اسکول میں فارسی زبان پڑھی تھی۔ بس اسی وجہ سے وہ تھوڑی
 تھوڑی فارسی بول لیتا تھا۔ یونانی سوار نے اپنے سپاہیوں سے کہا:

”یہ مجھے ایرانی جاسوس لگتے ہیں۔ انہیں پکڑ کر لے چلو۔“
 اسی وقت عمران اور شیبہ کے ہاتھ پیچھے باندھ دیے گئے اور گھوڑے
 پر بٹھا کر یونانی سپاہی انہیں اپنے ساتھ لے چلے۔ شیبہ نے عمران کو
 آہستہ سے کہا:

”اب کیا ہو گا عمران؟“

عمران نے آہستہ سے کہا:

”اللہ پر بھروسہ رکھو۔ ایک بات طے ہے کہ ہم مر نہیں سکتے۔“
یونانی افسر نے ڈانٹ کر اپنی زبان میں کہا:
”خاموش رہو۔“

عمران سمجھ گیا کہ اسے خاموش رہنے کے لیے کہا جا رہا ہے۔ وہ چُپ ہو گیا۔ کچھ فاصلے پر ٹیلوں کے درمیان ایک چھوٹا سا میدان تھا جہاں یونانی فوج نے اپنا ایک کیمپ لگا رکھا تھا۔ یہاں اس قسم کے خیمے لگے تھے جو شیبیا اور عمران نے سکندر اعظم پر بنائی گئی ایک انگریزی فلم میں دیکھے تھے۔ شیبیا اور عمران کو ان خیموں کے درمیان لگاتے گئے ایک چھوٹے سے خیمے میں لے جا کر بند کر دیا گیا۔ خیمے کے دونوں جانب یونانی سپاہیوں کا پہرہ لگا دیا گیا۔ محوڑی دیر بعد ایک اونچا لمبا چوڑا چکلا یونانی فوجی افسر خیمے میں آیا۔

شیبیا عمران یہی سمجھے کہ وہ سکندر اعظم ہے، مگر وہ سکندر اعظم نہیں تھا بلکہ اس فوجی رجمنٹ کا یونانی کمانڈر تھا۔ وہ فارسی زبان جانتا تھا۔ اس نے فارسی میں عمران سے کچھ سوال کیے۔ مگر یہ سیکڑوں برس پرانی فارسی تھی جو عمران کی بالکل سمجھ میں نہیں آئی۔ اس نے اشارے سے بتایا کہ میں یہ زبان نہیں جانتا۔ یونانی کمانڈر کے ساتھ وہ فوجی افسر بھی کھڑا تھا جو شیبیا عمران کو پکڑ کر لایا تھا۔ اس نے یونانی کمانڈر سے اپنی زبان میں کہا:
”یہ جھوٹ بولتا ہے۔ یہ ہماری یونانی زبان جانتا ہے، مگر جان بوجھ کر انجان بنا ہوا ہے۔“

یونانی کمانڈر نے ایک پل کے لیے کچھ سوچا، پھر یونانی زبان میں اپنے فوجی افسر کو حکم دیا:

”مجھے یقین ہے کہ یہ وہی دو ایرانی جاسوس ہیں جن کے بارے میں ہمارے جاسوسوں نے خبر دی تھی کہ دو ایرانی جاسوس ہماری فوجوں کی نقل و حرکت معلوم کرنے کے لیے ہمارے کیمپ میں گھس آتے ہیں۔ انہیں فوراً

پہچے نکاٹور ایگزائڈر کے حضور پیش کیا جائے۔ نکاٹور ایگزائڈر کا حکم ہے کہ ایرانی جاسوس پکڑ کر میرے پاس لاتے جائیں۔

عمران اور شیبہ کی سمجھ میں کچھ نہیں آ رہا تھا کہ انھیں کہاں بھیجا جا رہا ہے۔ کیوں کہ یونانی کانڈر یونانی زبان میں بول رہا تھا۔ یونانی سکندر اعظم کو نکاٹور ایگزائڈر کہہ کر پکارتے تھے۔ یونانی زبان میں نکاٹور کا مطلب تھا دلیر، عظیم بہادر۔ اسی وقت دونوں کو گھوڑوں پر بٹھا کر پیچھے روانہ کر دیا گیا۔ اس جگہ سے کوئی دو کوس تھے ایک جگہ سکندر اعظم اپنی بیس ہزار فوج کے ساتھ ایک وادی میں خیمہ لگائے ہوئے تھا۔ راستے میں یونانی سپاہیوں میں سے ایک سپاہی نے جو فارسی زبان جانتا تھا عمران کو بتا دیا کہ اسے سکندر اعظم کے حضور پیش کیا جا رہا ہے۔ عمران نے یہ بات شیبہ کو بھی بتا دی اور بولا:


”میرا خیال ہے شیبہ کہ یہ ہماری زندگی کا عجیب و غریب تجربہ ہو گا کہ ہم اصلی اور تاریخی شخصیت سکندر اعظم کو اپنی آنکھوں کے سامنے دیکھیں گے۔ شیبہ نے کہا، ”لیکن عمران سکندر اعظم ہمارے ساتھ کیا سلوک کرے گا؟“ عمران نے مسکرا کر کہا:

”وہی جو ایک بادشاہ دوسرے بادشاہ کے ساتھ کرتا ہے۔“ پھر کہنے لگا، ”تم کیوں فکر کرتی ہو؟ ایک بات طے ہے کہ ہم تاریخ کے اس پرانے زمانے میں جب تک ہیں مر نہیں سکتے پھر غم کس بات کا ہے؟“

شیبہ بولی، ”مگر سکندر اعظم نے تلوار مار کر ہماری گردن اڑا دی تو وہ گردن دوبارہ ہمارے کاندھوں پر کیسے جڑے گی؟“

یہ سن کر عمران بھی سوچ میں پڑ گیا۔

اب انھیں ایک میدان میں چاروں طرف خیمے ہی خیمے لگے نظر آئے۔ ہر خیمے کے اوپر یونانیوں کا جھنڈا لہرا رہا تھا۔ فوجی اپنے اپنے کاموں میں لگے تھے۔ خیموں کے درمیان میں سکندر اعظم کا خیمہ تھا۔ سکندر اعظم



کو اطلاع پہنچائی گئی۔ اس نے عمران، شیبہ کو اندر بلا لیا۔ یہ خیمہ اندر سے کافی کھٹا کھٹا تھا۔ فرش پر قالین بچھے تھے۔ فرشی نشستوں پر گاڈ تکیے لگے تھے۔ ایک تخت پر سکندر اعظم پورا فوجی لباس پہنے تھا۔ اپنے دو جرنیلوں سے بات چیت کر رہا تھا۔ عمران اور شیبہ بڑی دل چسپی اور حیرت سے سکندر اعظم کو تک رہے تھے۔ یہ وہ جرنیل تھا جس کے بارے میں انھوں نے تاریخ کی کتابوں میں ہی پڑھا تھا۔ انھوں نے اپنے اسکول کی کتابوں میں سکندر کی جو تصویر دیکھی تھی وہ اس سے کچھ مختلف تھا۔ اس کی آنکھیں نیلی نیلی تھیں۔ رنگ سُرخ و سفید تھا اور سر کے بال گھنگھریالے اور سُرخ مائل تھے۔ سکندر نے بھی گھُور کر عمران اور شیبہ کو دیکھا۔ پھر فارسی میں بولا:

”تم تو لڑکا لڑکی ہو۔ میں تو سمجھ رہا تھا کہ کوئی بڑی عمر کا آدمی اور عورت ہو گی۔ معلوم ہوتا ہے کہ تم دونوں بڑے عیار جاسوس ہو۔ جیسی تمہیں بادشاہ دارا نے ہمارے کیمپ میں جاسوسی کرنے بھیجا ہے۔“

عمران نے ٹوٹی پھوٹی فارسی میں کہا:

”نکاٹور ایگزانڈر! ہم جاسوس نہیں ہیں۔ ہمارے ساتھ ایک ایسا حادثہ ہو گیا ہے کہ اگر ہم آپ کو بتائیں تو آپ بھی یقین نہیں کریں گے۔“

سکندر کی بھنویں تن گئیں۔ کہنے لگا۔

”یہ بات تمہاری عیاری کو ثابت کرتی ہے۔“

پھر اس نے اپنے ایک جرنیل کو اشارہ کیا اور یونانی زبان میں کہا، ”ان دونوں ایرانی جاسوسوں کے سینے تیروں سے چھلنی کر کے کیمپ کے پیچھے دفن کر دیے جائیں۔“

اس سے پہلے کہ عمران اور شیبہ کوئی بات کرتے یونانی جرنیل انھیں کھینچتا ہوا سکندر اعظم کے خیمے سے باہر لے گیا۔ عمران اور شیبہ کو ابھی تک یہ معلوم نہیں تھا کہ سکندر اعظم نے ان کے بارے میں موت کا حکم سُنا دیا ہے۔ خیمے کے باہر آنے کے بعد عمران نے یونانی جرنیل کو فارسی

میں کہا:

”نکاٹورا ایگزاندئر نے کیا حکم دیا ہے؟“

یونانی جرنیل بولا، ”تھیں ابھی معلوم ہو جائے گا۔“

عمران، شیبا کے ہاتھ پیچھے بندھے ہوئے تھے۔ انھیں اسی طرح گھوڑوں پر بٹھا دیا گیا اور گھوڑے یونانی لشکر کے خیموں کے درمیان سے گزرتے کیمپ کے پیچھے ایک ویران جگہ پر آ گئے۔ یہاں درختوں کے نیچے تھوڑی سی کھلی جگہ تھی۔ جب انھیں گھوڑے سے اتار کر درختوں کے ساتھ باندھا جانے لگا تو شیبا گھبرائی اس نے عمران سے کہا:

”عمران! یہ لوگ شاید ہمیں ہلاک کرنے والے ہیں۔ عمران سارا معاملہ سمجھ گیا تھا کہ سکندر نے ان کی موت کا حکم دیا ہے۔ دل میں وہ بھی پریشان ہو گیا تھا کہ کہیں وہ سچ مچ ہی نہ مر جائیں۔ مگر وہ شیبا کو حوصلہ دینے لگا:

”اللہ پر بھروسہ رکھو شیبا۔ گال نے کہا تھا کہ ہم جب تک تاریخ کے پڑانے زمانے میں ہیں مر نہیں سکتے۔“

شیبا نے روکھی آواز میں کہا:

”مگر یہ لوگ شاید ہمیں آگ میں جلا دیں۔ آگ تو ہمیں جلا کر راکھ کر دے گی۔“

عمران کا دل زور سے دھڑکا۔ واقعی اگر ان لوگوں نے انھیں آگ میں جلانے کی کوشش کی تو وہ کیسے آگ سے اپنے آپ کو محفوظ رکھ سکیں گے۔ آگ تو اس کے جسم کو جلا ڈالے گی۔

اتنی دیر میں دو یونانی سپاہی تیر کان لے کر شیبا اور عمران سے دس پندرہ گز کے فاصلے پر کھڑے ہو گئے۔

”یہ لوگ ہمیں تیروں سے چھلنی کرنے لگے ہیں۔“

شیبا نے چیخ کر کہا، وہ رونے لگی۔ عمران بھی کچھ گھبرا سا گیا تھا۔

کہنے لگا، ”آنکھیں بند کر لو شیبہ ! ہم ان شاء اللہ زندہ رہیں گے۔
تیر ہمارا کچھ نہ بگاڑ سکیں گے۔“

یونانی کمانڈر گھوڑے پر بیٹھا تھا۔ اس نے اپنی زبان میں دو سپاہیوں
سے کہا کہ قبریں کھودی جائیں۔ دو سپاہی فوراً ہیلپوں سے قبریں کھودنے
لگے۔ شیبہ نے روتے ہوئے کہا:

”عمران ! ہماری قبریں کھودی جا رہی ہیں۔ میرے اللہ ! اب کیا ہوگا؟
ہم زندہ نہ بچیں گے۔“
یونانی کمانڈر نے چیخ کر کہا:

”تیر چلاؤ۔“

دونوں سپاہیوں کی کانوں سے ایک ایک تیر نکلا اور تیزی سے فضا کو
چیرتا ہوا شیبہ اور عمران کے سینوں میں اتر گیا۔ شیبہ کے منہ سے بھیانک
چیخ نکل گئی اور اس کے ساتھ ہی اس کا جسم بے جان ہو گیا۔ دوسرا
تیر عمران کے سینے میں عین دل کے اوپر آکر لگا اور وہ بھی دہشت کے
مارے بے ہوش ہو گیا۔ اسے یہی لگا کہ وہ مر گیا ہے۔ دونوں کی گرد میں
لٹک گئیں۔

یونانی کمانڈر نے قریب آکر دونوں کی نبضیں دیکھیں۔ نبض بند تھی۔
یونانی کمانڈر بولا:

”یہ مر گئے ہیں۔ انھیں ان قبروں میں دفن کر کے زمین برابر کر دو۔“
یونانی کمانڈر واپس چلا گیا۔ یونانی سپاہیوں نے تھوڑی دیر میں عمران
اور شیبہ کی قبریں کھود کر تیار کر لیں۔ پھر دونوں کی لاشوں کو درختوں
پر سے اتارا اور الگ الگ قبر میں لٹا کر اوپر بٹی اور درختوں کی سوکھی
کڑھیاں ڈال کر دونوں قبروں کو بند کر دیا۔
یونانی سپاہی بھی واپس چلے گئے۔

یونانی کمانڈر سیدھا سکندر اعظم کے شاہی خیمے میں گیا تھا۔ اس نے

سکندر اعظم کو سلام کر کے کہا :
 ”نکاٹور اعظم ! دونوں ایرانی جاسوس لڑکی لڑکے کو ہلاک کر کے قبروں میں
 دبا دیا گیا ہے۔“

سکندر اعظم نے بے نیازی سے کہا :
 ”ٹھیک ہے۔ تم فوراً شمال جنوبی پہاڑیوں کی طرف جاؤ اور معلوم کرو کہ
 ایرانی فوجیں کہاں تک آ پہنچی ہیں۔ میں انہیں کوہ بے ستوں کے میدان میں گھیر
 کر دائیں بائیں سے حملہ کرنا چاہتا ہوں۔“

یونانی کانڈر سیلوٹ کر کے خیمے سے باہر نکل گیا۔ سکندر اعظم کے ساتھ
 اس وقت اس کے چار بہترین جرنیل موجود تھے۔ وہ ان سے جنگی حکمتِ علی
 کے بارے میں گفت گو کرنے لگا۔ شیبیا اور عمران کی موت کو اس نے ذرا
 سی بھی اہمیت نہیں دی تھی۔ سکندر اعظم اس قسم کے کئی جاسوسوں کو
 ہلاک کروا چکا تھا۔ ایک جرنیل کہنے لگا :

”نکاٹور اعظم ! ہمارے جاسوسوں کی اطلاع کے مطابق ایرانی بادشاہ
 دارا بہت بڑی فوج لے کر چلا آ رہا ہے۔ اس کے پاس سیکڑوں
 ہاتھی بھی ہیں۔“

سکندر نے جھنجھلا کر کہا :

”تو کیا تم سمجھتے ہو کہ ہم ایران کی بھاری فوجی نفری سے گھبرا کر
 واپس مقدونیہ چلے جائیں گے ؟ کیا تم سمجھتے ہو کہ ہم شکست کھانے
 کے لیے گھر سے نکلے ہیں ؟ نہیں۔ ایسا ہرگز نہیں ہو سکتا اگرچہ
 ایرانی لشکر کی تعداد زیادہ ہے، مگر ہم ان پر فتح حاصل کریں گے۔ ہمیں
 اپنی فتح کا یقین ہے۔ ہم نے آج تک ہار کا منہ نہیں دیکھا۔ ہم
 دشمن کے بھاری لشکر پر غالب آئیں گے۔“

پھر سکندر اعظم نے فوج کے کچھ دستوں کو ایک جرنیل کے ساتھ
 روانہ کیا اور ہدایت کی کہ وہ ایرانی بادشاہ دارا کی فوج کو راستے

میں ہی گھیر لیں اور اس کو تہس نہس کر دیں تاکہ دشمن کے لشکر کا زور ٹوٹ جائے۔ سکندر نے اس کے بعد اپنے قریبی ساتھی اور اعلیٰ جرنیل سیلوکس کو طلب کیا۔ سیلوکس پر سکندر کو بڑا بھروسہ تھا۔ سکندر نے جب ٹیکسلا کا علاقہ فتح کیا تو سیلوکس ہی وہاں کا حاکم مقرر ہوا تھا۔ سیلوکس نے خیمے میں داخل ہو کر سکندر کو رومن انداز میں سلام کیا اور ادب سے کھڑا رہا۔ سکندر نے اسے بیٹھنے کو کہا اور خود بے چینی سے ٹہلنے لگا۔ سیلوکس سمجھ گیا کہ سکندر کو ایرانی شہنشاہ کی فوج کی بھاری تعداد اور بے پناہ ساز و سامان کی تشویش تھی۔ وہ کچھ کہنے ہی والا تھا کہ سکندر نے ہاتھ کے اشارے سے اسے خاموش رہنے کو کہا اور بولا:

”تم ضرور یہ سمجھ رہے ہو گے کہ میں ایرانی لشکر کی بھاری نفری سے پریشان ہوں۔ نہیں ایسی بات نہیں ہے سیلوکس۔ مجھے اپنے وطن مقدونیہ کی یاد ستانے لگی ہے۔ حال آں کہ ایسا نہیں ہونا چاہیے۔ بہادر آدمی جیب کسی بڑی مہم اور بڑے مقصد کو لے کر وطن سے نکلتا ہے تو پھر اسے اس قسم کی چھوٹی چھوٹی باتوں سے پریشان نہیں ہونا چاہیے۔“

سیلوکس نے کہا، ”نکاٹور! یہ ایک قدرتی بات ہے۔ ہر انسان کو اس جگہ سے تھوڑا بہت لگاؤ ضرور ہوتا ہے جہاں وہ پیدا ہوا ہو۔“

”ٹھیک ہے“ سکندر نے جھنجھلا کر کہا، ”مگر سکندر اعظم کے ساتھ ایسا نہیں ہونا چاہیے۔“

سکندر تانبے کی گول میز پر جھک گیا اور علاقے کا جنگی نقشہ دیکھنے لگا۔ سیلوکس بھی اس کے پاس آگیا۔ سکندر نے نقشے پر ایک جگہ انگلی رکھی اور بولا:

”تم لشکر لے کر اسی ٹیلے کی اوٹ میں گھات لگائے بیٹھو گے۔“

جب ایرانی لشکر یہاں سے آگے گزر جائے گا تو تم پیچھے سے اس پر حملہ کر دو گے۔“

میدان جنگ کے نقشے پر باتیں کرتے شام ہو گئی۔

اب ہم ذرا عمران شیبہ کی طرف چلتے ہیں کہ جب اُن کے سینے یونانی سپاہیوں کے تیروں سے چھلتی ہو گئے اور انھیں وہیں گرڑھوں میں دفن کر دیا گیا تو ان پر کیا گزری۔ عمران ایک قبر میں اور شیبہ الگ قبر میں دفن تھی۔ یہ باقاعدہ گہری قبریں نہیں تھیں بلکہ زمین میں دو فیٹ گرڑھا کھود کر انھیں دیا گیا تھا۔

سب سے پہلے عمران کو ہوش آیا۔ اس نے آنکھیں کھولیں تو اس کی آنکھوں میں مٹی دھنس گئی۔ فوراً سمجھ گیا کہ یونانیوں نے اسے اپنی طرف سے مردہ سمجھ کر زمین میں دفن کر دیا ہے اور شیبہ کو بھی قریب ہی دبا دیا گیا ہو گا۔ عمران نے ہاتھ پاؤں ہلانے کی کوشش کی مگر اس پر مٹی کا ملبہ پڑا تھا۔ پھر بھی وہ ہاتھوں سے اپنے چہرے پر سے مٹی ہٹانے لگا۔ مٹی ہٹی تو اوپر سوکھی شاخیں نکل آئیں۔ تازہ ہوا اس کے چہرے سے نکرائی۔ اس نے دونوں ہاتھ باہر نکال لیے اور اپنے اوپر پڑی ہوئی مٹی اور درختوں کی شاخوں کو پرے ہٹانا شروع کر دیا۔ وہ گرڑھے سے باہر نکل آیا۔ اس کے ساتھ ہی شیبہ کی قبر بھی بنی ہوئی تھی۔ اس کو عمران نے تازہ مٹی سے پہچانا۔ وہ جلدی جلدی شیبہ کی قبر بھی کھودنے لگا۔ چاروں طرف اندھیرا چھا رہا تھا۔ دور سکندر کے لشکر کے غیموں کے باہر جلتی مشعلوں کی روشنی ٹٹماتی نظر آ رہی تھی۔

عمران نے شیبہ کو بھی گرڑھے سے باہر نکال لیا۔ شیبہ ابھی تک بے ہوش تھی۔ عمران نے اپنے سینے کو دیکھا۔ اس کے جسم پر تیروں کا کوئی نشان تک نہیں تھا۔ تیر نے جو سوراخ ڈالا تھا وہ اپنے آپ بند

ہو گیا تھا۔ یہی حال شیبہ کا تھا۔ تازہ ہوا چہرے پر لگی تو شیبہ کو بھی ہوش آ گیا۔ اس نے سہمی ہوئی آواز میں کہا۔

”کیا ہم مرنے کے بعد جنت میں ہیں عمران؟“

عمران نے شیبہ کے سر پر ہاتھ رکھتے ہوئے کہا،

”نہیں شیبہ بہن! ہم اپنی زمین پر ہی ہیں۔ شیبہ اٹھ کر بیٹھ گئی

اور بولی :

”مگر یونانی سپاہی نے تو ہمیں تیروں سے چھلنی کر دیا تھا ہم تو مر گئے تھے۔“

عمران بولا، ”وہ یہی سمجھ رہے تھے کہ ہم مر گئے ہیں اسی لیے انھوں نے ہمیں گڑھے کھود کر دبا دیا تھا، لیکن اللہ کے فضل و کرم سے ہم زندہ ہیں اور دیکھ لو۔ تمہارے جسم پر بھی زخم کا کوئی نشان نہیں ہے۔“

شیبہ نے جب اپنے جسم پر کوئی ہلکا سا زخم بھی نہ دیکھا تو حیرانی سے بولی :

”عمران! یہ سب کیسے ہو گیا؟ ایسا تو کبھی نہیں ہوا کہ تیرے سینے سے پار ہو جائے اور انسان زندہ رہے۔“

”اللہ اگر چاہے تو کیا نہیں ہو سکتا۔“ عمران نے جواب دیا۔

”اب اٹھو۔ ہمیں یہاں سے نکل چلنا چاہیے ورنہ پھر کسی مصیبت میں پھنس جائیں گے۔“

وہ دونوں اپنے کپڑوں کی مٹی جھاڑتے اٹھے اور ایک طرف اندھیرے میں چل پڑے۔ شیبہ ابھی تک زندہ بچ جانے پر حیران پریشان تھی کہنے لگی :

”عمران! یہ تو ایک معجزہ ہو گیا ہے۔ مجھے ابھی تک یقین نہیں آ رہا کہ میں زندہ ہوں۔“

عمران نے کہا :
مگر ہم زندہ ہیں۔ اس واقعے سے ایک بات ثابت ہو گئی ہے کہ جب
تک تاریخ کے پڑانے زمانے میں ہیں مر نہیں سکتے۔ اس طرح کم از کم
یہ امید ضرور پیدا ہو گئی ہے کہ کبھی نہ کبھی اپنے زمانے میں یعنی ۱۹۹۰ء میں
ضرور پہنچ جائیں گے۔“

”ہاں عمران ! اب تو میں بھی مایوس نہیں ہوں۔“

شعبا نے خوش ہو کر کہا۔ اتنے میں اچانک دو یونانی سپاہی اندھیرے میں
سے نکل کر سامنے آگئے اور شعبا، عمران کو وہیں دبوچ لیا۔ یہ یونانی سپاہی رات
کی گشت پر تھے۔ وہ ان دونوں کو پکڑ کر یونانی کانڈر کے خیمے میں لے آئے۔
یہ وہی یونانی کانڈر تھا جس نے عمران اور شعبا کی لاشوں کو اپنی آنکھوں کے
سامنے گڑھے میں دفن کیا تھا۔ ان دونوں کے بالوں اور کپڑوں پر ابھی تک
قبر کی مٹی پڑی تھی۔

یونانی کانڈر عمران اور شعبا کو دیکھتے ہی ہٹکا بٹکا سا ہو کر رہ گیا۔ اور
انہیں کنگلی باندھے سکنے لگا۔ عمران اور شعبا جان گئے تھے کہ یونانی کانڈر ان
دونوں کو زندہ حالت میں دیکھ کر پریشان ہو گیا ہے۔ کیوں کہ اس کے خیال
کے مطابق تو وہ دونوں مر چکے تھے۔ یونانی سپاہی نے سیوٹ کر کے کہا:
”سر! یہ ہمارے کیپ کے ارد گرد مشتبہ حالت میں گھوم پھر رہے تھے۔“
یونانی کانڈر منہ سے کچھ نہ بولا۔ اشارے سے سپاہی کو باہر بھیجا اور
عمران، شعبا کو باری باری دہشت زدہ نظروں سے دیکھتے ہوئے بولا:
”تم زندہ کیسے ہو؟ تمہارے سینے تو تیروں سے چھلنی کر کے تمہیں
زمین میں دفن کر دیا گیا تھا؟“

عمران نے بڑی شان سے کہا:

”تمہارے تیر، تمہاری تلواریں ہمارا کچھ نہیں بگاڑ سکتیں۔ اس کا ثبوت

تمہارے سامنے موجود ہے۔“

یونانی کانڈر کچھ گھبرا گیا۔ اسے اور تو کچھ سمجھ میں نہ آیا۔ بس عمران شیبیا کو پکڑا اور سیدھا سکندر کے شاہی خیمے میں لے آیا۔ کیوں کہ ان دونوں کو سکندر کے حکم سے ہی موت کے گھاٹ اتارا گیا تھا۔ سکندر کے خیمے میں شمعیں روشن تھیں۔ سکندر اعظم اپنے بہترین دوست جنرل سیلوکس کے ساتھ گفت گو کر رہا تھا کہ یونانی کانڈر نے جھک کر سلام کیا اور ادب سے بولا :

”نکاٹور اعظم! بغیر اجازت یوں چلے آنے کی معافی چاہتا ہوں لیکن معاملہ سنگین ہے۔ یہ وہ لڑکا لڑکی ہے جس کو آپ کے حکم سے ہم نے ہلاک کر کے زمین میں دفن کر دیا تھا، مگر یہ زندہ قبروں سے نکل آئے ہیں۔“

سکندر نے عمران اور شیبیا کو فوراً پہچان لیا کہ یہی بن بھائی ایرانی جاسوس ہیں جس کو اس نے موت کی سزا سنائی تھی۔ ایک دفعہ تو آدھی دُنیا کا فاتح سکندر اعظم بھی چکرا کر رہ گیا۔ پھر بولا :

”یہ لوگ مرے نہیں ہوں گے۔ تم نے انھیں زخمی حالت میں دفن کر دیا ہو گا۔“

یونانی کانڈر نے عرض کی :

”نکاٹور اعظم! مگر ان کے جسموں پر تیروں کا ایک زخم بھی نہیں ہے جب کہ میری آنکھوں کے سامنے دو تیر ان کے جسموں سے پار ہو گئے تھے۔“

تب سکندر نے اپنی تلوار نیام سے کھینچ لی اور آگے بڑھ کر عمران کی گردن پر بھرپور وار کیا۔ سکندر کی تلوار عمران کی گردن سے ٹکرائی تو ایسی آواز بلند ہوئی جیسے تلوار کسی چٹان کے ساتھ ٹکرائی ہو۔ سکندر نے غصے میں آکر دوسرا وار کیا تو تلوار عمران کی گردن سے ٹکرا کر دو ٹکڑے ہو گئی۔ سکندر نے لپک کر عمران کی گردن پر ہاتھ پھیرا۔ عمران کی گردن عام انسانوں کی طرح نرم تھی۔ سکندر نے عمران کی آنکھوں میں آنکھیں ڈال دیں اور گرج دار آواز میں پوچھا :

”کون ہو تم لوگ؟“

عمران نے بڑے سکون سے جواب دیا :

”ہم وہ ہیں جو تمہیں یہ بھی بتا سکتے ہیں کہ تم کہاں تک ملک فتح کر سکو گے اور تمہاری موت کہاں پر واقع ہو گی۔“

کیوں کہ عمران اور شیبہ نے تاریخ کی کتابوں میں سکندر اعظم کی فتوحات اور اس کی موت کے واقعات پڑھ رکھے تھے۔ سکندر کے ہونٹ کھلے تھے اور عمران کو ہلکی ہانڈھے تک رہا تھا۔

پھر سکندر نے آہستہ سے پوچھا :

”سچ سچ بتاؤ تم کون ہو؟“

پھر کیا ہوا؟

یہ جاننے کے لیے پڑھیے

”خطرناک فارمولا“

خلائی ایڈونچر سیریز کا چوتھا ناول

محمود کے کارنامے

ریحان عالم

وہ اپنی ذہانت سے کس طرح
مجرموں کا کھوج لگاتا ہے ؟
ایک نئے سراغ رساں کی
ذہانت کے کارنامے ۔

قیمت
۱۰ روپے

خلائی سرنگ سے فرار

۱۰۰۰

عمران اور شیباموت کے مینار میں قید
کردیے جاتے ہیں ۔
وہ وہاں سے کس طرح فرار ہوتے ہیں ؟

قیمت
۱۰ روپے

خلائی ایڈونچر سیریز کا پانچواں ناول

چاند کا مسافر

عشرت رحمانی

وہ چاند پر کس طرح پہنچے ۔
ایک دل چسپ
اور
مہا ناول

قیمت
۱۰ روپے

وہ خلا میں بھٹک گئے

۱۰۰۰

خلائی مخلوق نے انہیں خلائی کیپسول میں قید
کر کے خلا میں بھٹکنے کے لیے چھوڑ دیا

قیمت
۱۰ روپے

نونہال ادب ، ہمدرد فاؤنڈیشن پریس ، کراچی



نونہال ادب

ہمدرد فاؤنڈیشن پریس، کراچی